

សេចក្តីផ្តើម សិក្សា

អំពីនីតិវិធីបិទបញ្ចប់

បណ្ឌិត ហែល ចំរើន

សាស្ត្រាចារ្យផ្នែកនីតិវិធីកម្ពុជា

និងជាទីប្រឹក្សាជាន់ខ្ពស់នៃការិយាល័យ

មេធាវី សិទ្ធិស័ក្តិ





ការិយាល័យមេធាវី សិទ្ធិស័ក្តិ
SITHISAK LAW OFFICE

សេចក្តីផ្តើមសិក្សាអំពីនីតិកម្មបាល

បណ្ឌិត ហែល ចំរើន

សាស្ត្រាចារ្យផ្នែកនីតិកម្ម

និងជាទីប្រឹក្សាជាន់ខ្ពស់ នៃការិយាល័យមេធាវី សិទ្ធិស័ក្តិ

មាតិកានុក្រម

មាតិកានុក្រម-----	1
សេចក្តីផ្តើម-----	2
ជំពូកទី ១. អំពីសិទ្ធិក្សមិបាល-----	7
ផ្នែកទី ១. សញ្ញាណនៃសិទ្ធិក្សមិបាល-----	7
កថាខណ្ឌទី ១. អំពីសញ្ញាណនៃកម្មសិទ្ធិ-----	7
កថាខណ្ឌទី ២. អំពី “វិភាគសិទ្ធិ” នៃកម្មសិទ្ធិ-----	15
ផ្នែកទី ២. អំពីការអនុវត្តសិទ្ធិក្សមិបាល-----	17
កថាខណ្ឌទី ១. ការផ្ទេរសិទ្ធិកម្មសិទ្ធិ-----	17
កថាខណ្ឌទី ២. ការអាស្រ័យសិទ្ធិកម្មសិទ្ធិ-----	19
ជំពូកទី ២. អំពីស្ថាប័នក្សមិបាល-----	21
ផ្នែកទី ១. អំពីស្ថាប័នរដ្ឋបាលសុរិយោដី-----	21
ផ្នែកទី ២. ស្ថាប័នដោះស្រាយវិវាទដីធ្លី-----	24
កថាខណ្ឌទី ១. យន្តការដោះស្រាយតាមករណីវិវាទនីមួយៗ-----	24
កថាខណ្ឌទី ២. គណៈកម្មការសុរិយោដី និងអាជ្ញាធរជាតិដោះស្រាយទំនាស់ដីធ្លី-----	24
កថាខណ្ឌទី ៣. ស្ថាប័នតុលាការ-----	26
សេចក្តីសន្និដ្ឋាន-----	27
គន្ថនិទ្ទេស-----	27

សេចក្តីផ្តើម

ព្រះរាជាណាចក្រកម្ពុជា គឺជាប្រទេសដ៏ចំណាស់មួយនៅអាស៊ីអាគ្នេយ៍ ដែលមានប្រពៃណី ទំនៀមទម្លាប់ និងបេតិកភណ្ឌវប្បធម៌ ដ៏ច្រើនសន្ធឹកសន្ធាប់ នៅទូទាំងដែនទឹកដីរបស់ខ្លួន ។ ប្រពៃណី វប្បធម៌ និងទំនៀមទម្លាប់ខ្មែរ បានរួមចំណែកស្ថាបនាមូលដ្ឋាននៃគំនិតច្បាប់ខ្មែរអស់ជាច្រើនសតវត្សមកហើយ ។ ថ្វីដ្បិតតែកម្ពុជាធ្លាប់បានទទួលឥទ្ធិពលនៃប្រព័ន្ធច្បាប់បារាំងចាប់ពីចុងសតវត្សទី ១៩ រហូតមកក៏ពិតមែន ប៉ុន្តែលំអានទំនៀមទម្លាប់ និងផ្នត់គំនិតច្បាប់ខ្មែរ ពុំបានរលុបបាត់ពីសង្គម និងវប្បធម៌ខ្មែរឡើយ ។ ជាក់ស្តែង នៅក្នុងវិស័យដីធ្លី ប្រជាពលរដ្ឋខ្មែរតែងមានជំនឿជាច្រើនសតវត្សមកហើយថា នៅក្នុងលំនៅដ្ឋាន ស្រែ ចម្ការ ភូមិ ឃុំ ស្រុក ខេត្ត ឬប្រទេសទាំងមូល មាន “ម្ចាស់ទឹកម្ចាស់ដី” ដែលជាម្ចាស់ និងជាអ្នកថែរក្សានៃទឹកដីដែលប្រជាពលរដ្ឋខ្មែរកំពុងកាន់កាប់ និងប្រើប្រាស់ជារៀងរាល់ថ្ងៃ^១ ។ ទន្ទឹមនឹងនេះ ប្រជារាស្ត្រខ្មែរក៏ធ្លាប់មានទំនៀមទម្លាប់គោរពព្រះមហាក្សត្ររបស់ខ្លួន ក្នុងឋានៈជា “ម្ចាស់ផែនដី ឬព្រះតម្កល់ផ្ទៃក្រោម” ផងដែរ^២ ដោយប្រតិបត្តិតាម “លទ្ធិទេវរាជ” ដែលត្រូវបានស្ថាបនាឡើងស្របពេលនឹងការចាប់កើតចក្រភពអង្គរនាដើមសតវត្សទី៩^៣ ។ តែទោះជាប្រជារាស្ត្រខ្មែរមានជំនឿថាដីធ្លីស្រែចម្ការ ផ្ទះសំបែងដែលខ្លួនកាន់កាប់ មាន “ម្ចាស់ទឹកម្ចាស់ដី” ជាម្ចាស់នៅមើលថែរក្សា ឬមានព្រះមហាក្សត្រជា “ម្ចាស់ផែនដី” គ្រប់គ្រងអាណាចក្រទាំងមូល យ៉ាងណាក៏ដោយ ក៏ទំនៀមទម្លាប់នេះពុំបដិសេធចំពោះអត្ថិភាពនៃរបបកម្មសិទ្ធិឯកជនលើដីធ្លីរបស់ប្រជាពលរដ្ឋម្នាក់ៗឡើយ ពោលគឺរបបកម្មសិទ្ធិឯកជនលើដីធ្លីមានអត្ថិភាពតាំងពីយូរលង់ណាស់មកហើយ ដោយរាប់ទាំងសម័យកាលនៃការចាប់ផ្តើមកើតចក្រភពអង្គរមកម្ល៉េះ^៤ ។ ក្នុងន័យនេះ សិលាចារឹកនាសម័យអង្គរបានលើកឡើងជាច្រើនអន្លើ នូវទណ្ឌកម្មនៃការបំពានសិទ្ធិកម្មសិទ្ធិដីធ្លីរបស់អ្នកដទៃ ដែលត្រូវផ្ដន្ទាទាំងពេលបច្ចុប្បន្ន ក្រោមទម្រង់ជាទណ្ឌកម្មលើរូបកាយ មានវាយខ្នងនឹងរំពាត់ជាច្រើនខ្ជាប់ កាត់ដៃជើង ពុះទ្រូងជាដើម ព្រមទាំង

^១ ហ៊ែល ចំរើន, *វិវាទដីធ្លីនៅកម្ពុជា*, និក្ខេបបទថ្នាក់បណ្ឌិត នៅសាកលវិទ្យាល័យប៉ារីស ១ ប៉ង់តេអុង-សកបោន, ឆ្នាំ ២០០៨ (ភាសាបារាំង), លេខ ៣៤ និងបន្តបន្ទាប់ ។

^២ ហ៊ែល ចំរើន, *វិវាទដីធ្លីនៅកម្ពុជា*, ពោលខាងលើ, លេខ ៥០ និងបន្តបន្ទាប់ ។

^៣ ហ៊ែល ចំរើន, *វិវាទដីធ្លីនៅកម្ពុជា*, ពោលខាងលើ, លេខ ១១ ។

^៤ ហ៊ែល ចំរើន, *វិវាទដីធ្លីនៅកម្ពុជា*, ពោលខាងលើ, លេខ ៥៧ និងបន្តបន្ទាប់ ។

សម្រាប់ពេលអនាគតជាតិមានដូចជាការដាក់បណ្តាសាឱ្យធ្លាក់ទៅនរកក្នុងអំឡុងពេលជាអង្វែងទៅដរាបណា ព្រះចន្ទ្រាទិត្យ គង់នៅជាធរមានជាដើម^៥ ។

នៅសម័យក្រោយអង្គរ អត្ថិភាពនៃសិទ្ធិកម្មសិទ្ធិលើដីធ្លីត្រូវបានអះអាងជាបន្តទៀតដោយបទប្បញ្ញត្តិ នៃក្រមពហុលទេព ដែលត្រូវបានតាក់តែងឡើងនៅអំឡុងឆ្នាំ ១៨៤៧ និង ១៨៥៣ ក្នុងរជ្ជកាលព្រះបាទសម្តេច ព្រះហរិរក្សរាមាឥស្សរាធិបតី ព្រះអង្គខ្នង និងត្រូវបានបោះពុម្ពឆ្នាំ ១៨៩១ ក្នុងរាជកាលព្រះបាទសម្តេច ព្រះរាជគម្រាស់របស់ព្រះបាទសម្តេចព្រះនរោត្តម^៦ ។ ថ្វីដ្បិតតែក្រមនេះពុំបានបញ្ញត្តិអំពីនិយមន័យនៃ “ភាពជាម្ចាស់” នៃស្រែចម្ការភូមិស្ថាន ក៏ពិតមែន តែ “ភាពជាម្ចាស់” គឺជាសិទ្ធិដែលត្រូវបានទទួលស្គាល់ដោយ ព្រះមហាក្សត្រ និងគាំពារយ៉ាងជាក់លាក់ ដោយបទប្បញ្ញត្តិច្បាប់ និងភ្នាក់ងាររាជការ ប្រឆាំងចំពោះរាល់ទម្រង់ នៃការបំពានសិទ្ធិនេះ មានដូចជាការលុកលុយស្រែចម្ការគេ ការបេះបូតច្រូតកាត់ផ្ទៃផ្តាផលដំណាំ ក្នុងស្រែ ចម្ការគេ អំពើភាគទីរំលោភយកដីភូមិស្រែចម្ការគេ ឬការប្រមាថម្ចាស់ដីស្រែចម្ការភូមិស្ថានគេជាដើម^៧ ។ ទន្ទឹម នឹងនេះ “សិទ្ធិជាម្ចាស់” ក៏ត្រូវភ្ជាប់មកជាមួយនូវកាតព្វកិច្ចមួយចំនួនផងដែរ មានជាអាទិ៍ កាតព្វកិច្ចព័ទ្ធរបង និងកាតព្វកិច្ចថែរក្សា ហើយករណីបំពានកាតព្វកិច្ចទាំងនេះ ដូចជាការលះបង់ភូមិស្ថានស្រែចម្ការ អស់រយៈ ពេលយូរឆ្នាំ អាចនឹងបណ្តាលឱ្យ “សិទ្ធិជាម្ចាស់” ត្រូវបាត់បង់ក៏មាន^៨ ។

នៅសម័យអាណានិគមនិយមបារាំង “សិទ្ធិកម្មសិទ្ធិ” ត្រូវបានបង្កើតឡើងជាថ្មី តាមទស្សនទាននៃប្រព័ន្ធ ច្បាប់បារាំង តាមរយៈការដាក់ឱ្យប្រើ “ក្រមរដ្ឋប្បវេណី” ដោយព្រះរាជប្រកាស របស់ព្រះបាទសម្តេចព្រះ ស៊ីសុវត្ថិ និងលោក បូដូរ៉ាំង វេស៊ីដង្គ សុប៉េរីយ៉េរ របស់បារាំង ចុះកាលបរិច្ឆេទដូចគ្នា គឺ ថ្ងៃទី ២៥ ខែកុម្ភៈ ឆ្នាំ ១៩២០ ។ ក្រមនេះបានកំណត់និយមន័យទូទៅនៃ “កម្មសិទ្ធិ” ដោយបញ្ញត្តិត្រង់មាត្រា ៦៤៤ តាមលក្ខណៈនៃ អត្ថបទឆ្នាំ ១៩២០ ដូច្នេះថា “ដែរហៅថាកម្មសិទ្ធិនោះ ជាច្បាប់ដែរលើកឱ្យស្មើឱ្យប្រើប្រះនូវទ្រព្យរបស់ នីមួយៗជាដាច់ខាត តែត្រឹមខ្លួន កុំតែយកទៅប្រើប្រះដោយបទឧក្រិដ្ឋដែរច្បាប់ហាម” ។ បើយោងតាមលក្ខណៈនៃ អត្ថបទ ឆ្នាំ ១៩៦៧ មាត្រានេះសរសេរដូច្នេះថា “ដែលហៅថាកម្មសិទ្ធិនោះ គឺជាសិទ្ធិ ដែលច្បាប់លើកឱ្យ អាស្រ័យ, ឱ្យចាត់ចែង នូវទ្រព្យណាមួយ យ៉ាងផ្តាច់ការ និងដាច់មុខតែម្នាក់ឯង ដោយគ្រាន់តែយាត់ថា កុំតែ

^៥ ហ៊ែល ចំរើន, *វិវាទដីធ្លីនៅកម្ពុជា*, ពោលខាងលើ, លេខ ៦៦ ។

^៦ ហ៊ែល ចំរើន, *មរតកយុត្តិធម៌ខ្មែរ*, រោងពុម្ពភ្នំពេញ, ឆ្នាំ ២០០៩-២០១០, លេខ ៤៤០ និងបន្តបន្ទាប់ ។

^៧ ហ៊ែល ចំរើន, *មរតកយុត្តិធម៌ខ្មែរ*, ពោលខាងលើ, លេខ ៤៤១ ដល់ ៤៤៩ ។

^៨ ហ៊ែល ចំរើន, *មរតកយុត្តិធម៌ខ្មែរ*, ពោលខាងលើ, លេខ ៤៤៦ និង ៤៤៧ ។

យកវត្ថុនោះ ទៅប្រើប្រាស់ដោយបទងណាដែលខុសនឹងច្បាប់បានហាមហើយ”។ ក្រមរដ្ឋប្បវេណីនេះ ត្រូវបាន អនុវត្តរហូតដល់ឆ្នាំ ១៩៧៥ ទើបត្រូវបោះបង់ចោលដោយរបប “កម្ពុជាប្រជាធិបតេយ្យ” ។

នៅក្រោមរបបកម្ពុជាប្រជាធិបតេយ្យ ពីឆ្នាំ ១៩៧៥ ដល់ ឆ្នាំ ១៩៧៩ សញ្ញាណនៃកម្មសិទ្ធិឯកជនលើ ដីធ្លីត្រូវបានលុបបំបាត់ចោលទាំងស្រុង ពោលគឺអ្វីៗទាំងអស់ជាកម្មសិទ្ធិរួម ឬជារបស់ “អង្គការ” ហើយមានតែ របស់របរប្រើប្រាស់ផ្ទាល់ខ្លួនប៉ុណ្ណោះដែលអាចស្ថិតនៅជាកម្មសិទ្ធិឯកជនបាន ដូចដែលមាត្រា២ នៃរដ្ឋធម្មនុញ្ញ ឆ្នាំ ១៩៧៦ បានចែងថា “មធ្យោបាយផលិតកម្មសំខាន់ៗ ជាទូទៅ ជាកម្មសិទ្ធិរួម របស់រដ្ឋប្រជាជន និងជា កម្មសិទ្ធិរួមរបស់ប្រជាជនសហភាព។ រីឯរបស់របរប្រើប្រាស់ប្រចាំថ្ងៃស្ថិតនៅជាកម្មសិទ្ធិផ្ទាល់របស់ឯកជន” ។

នៅក្រោយថ្ងៃរំដោះ ៧ មករា ១៩៧៩ របបកម្មសិទ្ធិលើដីធ្លី ក៏ពុំទាន់ត្រូវបានទទួលស្គាល់ដោយរបប “សាធារណរដ្ឋប្រជាមានិតកម្ពុជា” នៅឡើយទេ ។ ដីធ្លីទាំងអស់ជារបស់រដ្ឋ^{៩៩} ចំណែកឯប្រជាពលរដ្ឋមានសិទ្ធិ ត្រឹមតែប្រើប្រាស់ និងសិទ្ធិតំណាងរតកលើដីធ្លីដែលរដ្ឋបានប្រគល់ឱ្យគ្រួសារនីមួយៗ សម្រាប់សង់លំនៅដ្ឋាន និងធ្វើស្ថានច្បារឬបន្លែ^{១០} ប៉ុណ្ណោះ ។ ការទិញលក់ បញ្ចាំ និងការប្រវាស់ដីធ្លីត្រូវបានហាមឃាត់ដោយច្បាប់^{១១} ។ នគ្គិភាពនៃសិទ្ធិកម្មសិទ្ធិឯកជនលើដីធ្លីនេះ ក៏ត្រូវបានបញ្ជាក់បន្ថែមដោយអនុក្រឹត្យលេខ ០៦ អនក្រ ចុះថ្ងៃទី ០៦ ខែឧសភា ឆ្នាំ ១៩៨៥ ស្តីពីការគ្រប់គ្រងប្រើប្រាស់ដីធ្លីកសិកម្ម ។

លុះដល់ឆ្នាំ ១៩៨៩ រដ្ឋធម្មនុញ្ញនៃរបប “សាធារណរដ្ឋប្រជាមានិតកម្ពុជា” ត្រូវបានធ្វើវិសោធនកម្ម ដោយក្រឹត្យលេខ ២៩ ក្រ ចុះថ្ងៃទី ៣០ ខែមេសា ឆ្នាំ ១៩៨៩ ដែលបានប្រែក្លាយរបបនេះមកជា “រដ្ឋកម្ពុជា” វិញ ។ ប៉ុន្តែនៅក្រោមរបបថ្មីនេះ របបកម្មសិទ្ធិឯកជនលើដីធ្លី ក៏ពុំទាន់ត្រូវបានទទួលស្គាល់ភ្លាមដែរ ពីព្រោះ យោងតាមរដ្ឋធម្មនុញ្ញវិសោធនកម្មនេះ រដ្ឋនៅតែជាម្ចាស់កម្មសិទ្ធិលើដីធ្លីទាំងអស់ដដែល^{១២} ។ តែទោះជាយ៉ាង នេះក្តី ក្រុមប្រឹក្សារដ្ឋមន្ត្រី បានប្រកាសផ្តល់សិទ្ធិកម្មសិទ្ធិលើផ្ទះជួនពលរដ្ឋកម្ពុជា តាមរយៈអនុក្រឹត្យលេខ ២៥ អនក្រ ចុះថ្ងៃទី ២២ ខែមេសា ឆ្នាំ ១៩៨៩ ។ អនុក្រឹត្យនេះអាចចាត់ទុកថាជាលិខិតកំណើតជាថ្មីនៃសិទ្ធិកម្មសិទ្ធិ

^{៩៩} មាត្រា ១៤ នៃរដ្ឋធម្មនុញ្ញឆ្នាំ ១៩៨១ ÷ “ទ្រព្យសម្បត្តិជាកម្មសិទ្ធិរបស់រដ្ឋមាន ដីធ្លី ព្រៃឈើ សមុទ្រ ទន្លេ បឹង ធនធានធម្មជាតិ មជ្ឈមណ្ឌលសេដ្ឋកិច្ច វប្បធម៌ មូលដ្ឋានការពារប្រទេស និងសំណង់ផ្សេងៗទៀតរបស់រដ្ឋ ។”

^{១០} មាត្រា ១៥ នៃរដ្ឋធម្មនុញ្ញឆ្នាំ ១៩៨១ ÷ “ពលរដ្ឋមានសិទ្ធិពេញទីក្នុងការប្រើប្រាស់ និងមានសិទ្ធិតំណាងរតកលើដី ដែលរដ្ឋប្រគល់ ឱ្យគ្រួសារនីមួយៗតាមកំណត់នៃច្បាប់ ដើម្បីសង់ផ្ទះនៅ និងធ្វើជាស្ថានច្បារ ស្ថានបន្លែ ។”

^{១១} មាត្រា ១៧ នៃរដ្ឋធម្មនុញ្ញឆ្នាំ ១៩៨១ ÷ “ជនណាក៏ដោយ គ្មានសិទ្ធិទិញ លក់ បញ្ចាំ ឬប្រវាស់ដីធ្លី បានឡើយ ។ ជនណាក៏ដោយ មិនអាចប្រើប្រាស់ដីធ្លីកសិកម្ម ដីព្រៃ ដោយចិត្តឯង ក្នុងគោលបំណងផ្សេងទៀតបាន បើគ្មានការអនុញ្ញាតពីក្រសួងមានសមត្ថកិច្ច ។”

^{១២} មាត្រា ១៤ នៃ រដ្ឋធម្មនុញ្ញ ឆ្នាំ ១៩៨៩ ÷ “ទ្រព្យសម្បត្តិជាកម្មសិទ្ធិរបស់រដ្ឋមាន ដីធ្លី ព្រៃឈើ សមុទ្រ ទន្លេ បឹង ធនធានធម្មជាតិ មជ្ឈមណ្ឌលសេដ្ឋកិច្ច វប្បធម៌ មូលដ្ឋានការពារប្រទេស និងសំណង់ផ្សេងៗទៀតរបស់រដ្ឋ ។”

ឯកជនលើលំនៅដ្ឋាន ក្រោយឆ្នាំ ១៩៧៩ បើទោះបីជាពុំទាន់មានច្បាប់កំណត់អំពីរបបគតិយុត្តនៃកម្មសិទ្ធិនេះ ក៏ដោយ ។ សញ្ញាណកម្មសិទ្ធិលើលំនៅដ្ឋាន និងសញ្ញាណភាគៈ បានបញ្ជាក់បន្ថែម ដោយសេចក្តីណែនាំ អនុវត្តលេខ ០៣ សណន ចុះថ្ងៃទី៣ ខែមិថុនា ឆ្នាំ១៩៨៩ ស្តីពីគោលនយោបាយគ្រប់គ្រងនិងប្រើប្រាស់ដីធ្លី ។ យ៉ាងណាក៏ដោយ នៅក្រោមដំបូលនៃរដ្ឋធម្មនុញ្ញមួយដែលមិនទាន់ទទួលស្គាល់របបកម្មសិទ្ធិឯកជនលើដីធ្លីនៅឡើយ សញ្ញាណនៃ“កម្មសិទ្ធិឯកជនលើលំនៅដ្ឋាន”នេះ អាចចាត់ទុកបានត្រឹមតែជាការសំដែងឆន្ទៈនយោបាយ របស់រដ្ឋាភិបាលនៃរបប “រដ្ឋកម្ពុជា” ដែលកំពុងតែធ្វើដំណើរវិវឌ្ឍន៍ឆ្ពោះទៅរកការទទួលស្គាល់ពេញលេញនូវ របបកម្មសិទ្ធិឯកជនលើដីធ្លី ប៉ុណ្ណោះ ។ ជាក់ស្តែង “កម្មសិទ្ធិឯកជនលើលំនៅដ្ឋាន” នៅមានលក្ខណៈផ្ទុយ ស្រុយនៅឡើយ ដ្បិតពុំទាន់មានការគាំពារពីច្បាប់ ។

ហេតុដូច្នេះហើយ ដើម្បីពង្រឹងមូលដ្ឋានគតិយុត្តនៃការគ្រប់គ្រងកម្មសិទ្ធិលើដីធ្លី ច្បាប់ភូមិបាល^{១៣} ត្រូវ បានប្រកាសឱ្យប្រើជាលើកដំបូងដោយក្រឹត្យលេខ ១០០ ក្រ ចុះថ្ងៃទី ១៣ ខែតុលា ឆ្នាំ ១៩៩២ ។ ក៏ប៉ុន្តែ ក្របខណ្ឌច្បាប់នេះ ពុំទាន់អាចផ្តល់នូវកិច្ចគាំពារជាក់លាក់ និងពេញលេញ ចំពោះកម្មសិទ្ធិឯកជនលើដីធ្លីបាន នៅឡើយទេ ពីព្រោះតែច្បាប់នេះមានលក្ខណៈចង្អៀតចង្អល់ផង និងមិនច្បាស់លាស់ផង ។ ពោលគឺ ម្យ៉ាង កម្មសិទ្ធិត្រូវបានទទួលស្គាល់ចំពោះតែដីសម្រាប់សាងសង់លំនៅដ្ឋានតែប៉ុណ្ណោះ រីឯដីប្រភេទក្រៅពីលំនៅដ្ឋាន ដូចជាដីផលិតកម្ម (ស្រែ ចំការ កសិដ្ឋាន) ជាដើម មានតែសិទ្ធិភាគៈ ឬសិទ្ធិកាន់កាប់បណ្តោះអាសន្នប៉ុណ្ណោះ ដែលត្រូវបានទទួលស្គាល់ដោយច្បាប់នេះ^{១៤} ។ ម្យ៉ាងទៀត សិទ្ធិកម្មសិទ្ធិលើដីលំនៅដ្ឋាននេះក៏នឹងត្រូវផុតរលត់ ទៅវិញ កាលបើម្ចាស់កម្មសិទ្ធិខកខានមិនបានបង់ពន្ធឬអាករលើដីធ្លីជូនរដ្ឋ ក្នុងរយៈពេល ៥ ឆ្នាំជាប់ៗគ្នា^{១៥} ។ ក្នុងន័យនេះ សិទ្ធិកម្មសិទ្ធិអាចប្រៀបប្រដូចទៅនឹងសិទ្ធិកាន់កាប់បណ្តោះអាសន្ន ព្រោះតែអាចផុតរលត់ទៅវិញ ក្នុងលក្ខខណ្ឌដែលកំណត់ដោយច្បាប់ ។ ដូច្នេះ ទាំងចំពោះវិសាលភាព ទាំងចំពោះខ្លឹមសារ សិទ្ធិកម្មសិទ្ធិ ដែល កំណត់ដោយច្បាប់ភូមិបាល ឆ្នាំ ១៩៩២ នេះមានលក្ខណៈរឹតត្បិតផង និង ស្រពេចស្រពិលផង ។

^{១៣} តាមវចនានុក្រមខ្មែរ ឆ្នាំ ១៩៦៧ ពាក្យ ភូមិបាល មានន័យថា “ឈ្មោះក្រុមក្នុងក្រសួងរាជការ មានមុខងារនាទីខាងកាន់កាប់បញ្ជី ដីភូមិ និងដីស្រែចម្ការរបស់ប្រជាពលរដ្ឋ” ។ ក្នុងន័យនេះ តាមប្លង់នៃពាក្យ ភូមិបាល សំដៅដល់ការគ្រប់គ្រងដីធ្លី ។

^{១៤} មាត្រា ១៩ កថាខណ្ឌទី ២ ច្បាប់ភូមិបាល ឆ្នាំ ១៩៩២ ÷ “នឹងអាចទៅជាកម្មសិទ្ធិ គឺចំពោះតែដីសម្រាប់សង់លំនៅឋាន ។”

^{១៥} មាត្រា ១៨ កថាខណ្ឌចុងក្រោយ ច្បាប់ភូមិបាល ឆ្នាំ ១៩៩២ ÷ “អចលនវត្ថុចុះបញ្ជី ដែលម្ចាស់អចលនវត្ថុមិនបានបង់ពន្ធ ឬអាករ ឬឈ្នួល តាមកាល និងអត្រាកំណត់របស់រដ្ឋ ក្នុងរយៈពេល ៥ឆ្នាំជាប់ៗគ្នា និងទ្រព្យដែលអ្នកទាំងពួងប្តឹងថាលែងយក ក៏ត្រូវបានមក ជាសម្បត្តិឯកជននៃរដ្ឋដែរ ។”

បន្ទាប់ពីប្រែក្លាយរបប “រដ្ឋកម្ពុជា” មកជា “ព្រះរាជាណាចក្រកម្ពុជា” ដោយរដ្ឋធម្មនុញ្ញដែលប្រកាស ឱ្យប្រើនៅថ្ងៃទី ២៤ ខែ កញ្ញា ឆ្នាំ ១៩៩៣ ប្រទេសកម្ពុជាបានប្រកាសទទួលស្គាល់ និងការពារកម្មសិទ្ធិឯកជន លើដីធ្លី តាមរយៈមាត្រា ៤៤ ដែលបានចែងថា ÷

“ជនណាក៏ដោយ ទោះជាបុគ្គលក្តី ជាសហគមន៍ក្តី មានសិទ្ធិជាម្ចាស់កម្មសិទ្ធិ ។ មានតែរូបវន្តបុគ្គល ឬនីតិបុគ្គលដែលមានសញ្ជាតិខ្មែរទេ ទើបមានសិទ្ធិជាម្ចាស់កម្មសិទ្ធិលើដីធ្លី ។

កម្មសិទ្ធិឯកជនស្របច្បាប់ ស្ថិតនៅក្រោមការគាំពារនៃច្បាប់ ។

ដែលនឹងដកហូតកម្មសិទ្ធិ អំពីជនណាមួយបាននោះ លុះត្រាតែប្រយោជន៍សាធារណៈតម្រូវឱ្យធ្វើ ក្នុង ករណីដែលច្បាប់បានបញ្ញត្តិទុក ហើយត្រូវផ្តល់សំណងជាមុន ដោយសមរម្យ និងយុត្តិធម៌” ។

ដំណើរវិវឌ្ឍន៍នៃគោលនយោបាយដីធ្លី នៃប្រទេសកម្ពុជា ក្នុងរវាងបីទសវត្សចុងក្រោយនេះ បាន សម្តែងឱ្យឃើញអំពីឆន្ទៈនយោបាយក្នុងការធានាការពាររបបកម្មសិទ្ធិឯកជនលើដីធ្លី ដែលរំលេចឱ្យឃើញនូវ ភាពចាំបាច់នៃការពិនិត្យស៊ើបអង្កេតវិញនូវក្របខណ្ឌច្បាប់សម្រាប់គ្រប់គ្រងកម្មសិទ្ធិលើដីធ្លីនេះ ។ ក្នុងន័យនេះ ច្បាប់ភូមិបាលថ្មីមួយទៀត ក៏ត្រូវបានប្រកាសឱ្យប្រើជាការប្រញាប់ដោយព្រះរាជក្រមលេខ នស/រកម/០៨០១/ ១៤ ចុះថ្ងៃទី ៣០ ខែ សីហា ឆ្នាំ ២០០១ ដែលនៅជាធរមាន រហូតដល់បច្ចុប្បន្ន ។ ទន្ទឹមនឹងនេះ ក្រម រដ្ឋប្បវេណី ដែលប្រកាសឱ្យប្រើដោយព្រះរាជក្រមលេខ នស/រកម/១២០៧/០៣០ ចុះថ្ងៃទី ០៨ ខែ ធ្នូ ឆ្នាំ ២០០៧ ក៏បានបញ្ញត្តិអំពីសញ្ញាណកម្មសិទ្ធិដីធ្លីផងដែរ តែមិនទាន់អាចយកមកអនុវត្តបាននៅឡើយ ដោយត្រូវ រង់ចាំការកំណត់ឱ្យអនុវត្តដោយច្បាប់ផ្សេង ។

ទន្ទឹមនឹងការស្ថាបនាឡើងវិញនូវក្របខណ្ឌច្បាប់សម្រាប់គ្រប់គ្រងដីធ្លីជាទូទៅ រចនាសម្ព័ន្ធស្ថាប័នដែល ត្រូវទទួលមុខងារដឹកនាំ គ្រប់គ្រង និងអនុវត្តបទប្បញ្ញត្តិច្បាប់នេះ ក៏ត្រូវបានកែលម្អ ឬរៀបចំឡើងវិញជាបន្ត បន្ទាប់ផងដែរ ក្នុងគោលដៅធានាការពាររបបកម្មសិទ្ធិលើដីធ្លី និងសិទ្ធិផ្សេងទៀតពាក់ព័ន្ធនឹងអចលនវត្ថុជា ទូទៅសម្រាប់ពេលអនាគតផង និងដោះស្រាយបញ្ហាដីធ្លីទាំងឡាយ ដែលបានបណ្តាលឡើង ឬបានបន្សល់ទុក ដោយក្របខណ្ឌគតិយុត្តគ្រប់គ្រងដីធ្លី កាលពីសម័យមុនផង ។

ហេតុដូច្នេះការសិក្សាអំពីនីតិភូមិបាល គប្បីចាប់ផ្តើមឡើងដោយផ្ដោតជាសំខាន់ទៅលើ សិទ្ធិភូមិបាល ដែលរួមមានសិទ្ធិកម្មសិទ្ធិ និងសិទ្ធិដទៃទៀតដែលពាក់ព័ន្ធនឹងអចលនវត្ថុ (ជំពូកទី១) និងស្ថាប័នភូមិបាល ដែលច្បាប់កំណត់ឱ្យដឹកនាំ និងគ្រប់គ្រងវិស័យភូមិបាលនេះ (ជំពូកទី២) ។

ជំពូកទី ១. អំពីសិទ្ធិភូមិបាល

តាមន័យច្បាប់ សិទ្ធិដែលបុគ្គលម្នាក់ៗមានទៅលើវត្ថុអ្វីមួយ ទោះជាចលនវត្ថុក្តី អចលនវត្ថុក្តី ត្រូវបានកំណត់ថាជា “សិទ្ធិភូមិបាល” ។ ផ្នែកលើទស្សនទាននេះ សិទ្ធិភូមិបាល សំដៅលើសិទ្ធិភូមិបាលជាអចលនវត្ថុពោលគឺជាសិទ្ធិទាំងឡាយណាដែលបុគ្គលម្នាក់មានទៅលើដីធ្លី ឬអចលនវត្ថុជាទូទៅ ។ សិទ្ធិភូមិបាលទាំងនេះមានសញ្ញាណ និងវិសាលភាពខុសៗគ្នា ដែលគប្បីកំណត់ឱ្យបានច្បាស់លាស់ (ផ្នែកទី ១) ទើបអាចយកទៅអនុវត្តបានត្រឹមត្រូវ ទៅតាមរបបគតិយុត្តរៀងៗខ្លួន (ផ្នែកទី ២) ។

ផ្នែកទី ១. សញ្ញាណនៃសិទ្ធិភូមិបាល

នៅក្នុងបណ្តាសិទ្ធិភូមិបាលទាំងឡាយ កម្មសិទ្ធិ គឺជា “បូរណសិទ្ធិ” មានន័យថាជាសិទ្ធិដ៏ពេញលេញ ឬបរិបូរជាងគេបង្អស់ ដែលពុំមានសិទ្ធិភូមិបាលណាផ្សេងទៀតយកមកប្រៀបធៀបឱ្យស្មើបានឡើយ (កថាខណ្ឌទី ១) ពីព្រោះសិទ្ធិភូមិបាលដទៃទៀត គ្រាន់តែជា “វិភាគសិទ្ធិ” នៃកម្មសិទ្ធិប៉ុណ្ណោះ ពោលគឺជាបំណែកនៃកម្មសិទ្ធិ ដែលផ្តុំបញ្ចូលគ្នា តែពុំបានពេញលេញដូចកម្មសិទ្ធិឡើយ (កថាខណ្ឌទី ២) ។

កថាខណ្ឌទី ១. អំពីសញ្ញាណនៃកម្មសិទ្ធិ

កម្មសិទ្ធិ មាននិយមន័យទូទៅដែលកំណត់ដោយច្បាប់ (ក.) ចែកជាបីប្រភេទខុសៗ (ខ.) និងត្រូវបានយកទៅប្រើប្រាស់ក្រោមទម្រង់បីយ៉ាងផ្សេងគ្នា (គ.) ។

ក. និយមន័យ

ដើម្បីផ្តល់និយមន័យដល់កម្មសិទ្ធិ ច្បាប់ភូមិបាល ឆ្នាំ ២០០១ បានកំណត់អំពីសមាសភាពនៃសិទ្ធិរបស់កម្មសិទ្ធិករ បានសេចក្តីថាកម្មសិទ្ធិករនៃទ្រព្យជាអចលនវត្ថុ មានសិទ្ធិប្រើប្រាស់ សិទ្ធិអាស្រ័យផល និងសិទ្ធិចាត់ចែងទ្រព្យរបស់ខ្លួន ដោយផ្តាច់មុខ និងទូលំទូលាយ កុំឱ្យតែយកទ្រព្យនោះទៅប្រើប្រាស់ក្នុងបទណាមួយដែលច្បាប់បានហាមឃាត់ ។

ដូច្នេះ កម្មសិទ្ធិ គឺជាបូរណសិទ្ធិដែលផ្តុំទៅដោយ សិទ្ធិប្រើប្រាស់ សិទ្ធិអាស្រ័យផល និងសិទ្ធិចាត់ចែងលើទ្រព្យអ្វីមួយ ។ ប៉ុន្តែ ពុំទាន់មានបទដ្ឋានគតិយុត្តណាមួយបានកំណត់អំពីខ្លឹមសារ ឬវិសាលភាព នៃសិទ្ធិនីមួយៗនេះនៅឡើយទេ ក្រៅពីមានសំអាងថានិយមន័យនេះមានប្រភពចេញមកពីប្រព័ន្ធច្បាប់បារាំង ។ ដោយពិនិត្យពិចារណាលើបូសគល់នៃពាក្យខ្មែរ សិទ្ធិទាំងនេះអាចកំណត់ជានិយមន័យទូទៅបានថា ÷ សិទ្ធិប្រើប្រាស់ អាចសម្គាល់ថាជាសិទ្ធិប្រើទ្រព្យរបស់អ្វីមួយ តាមលក្ខណៈធម្មតា និងធម្មានុរូប ដើម្បីជាប្រយោជន៍តាមសេចក្តី

ប្រាថ្នា^{១៦}, រីឯសិទ្ធិអាស្រ័យផល អាចពន្យល់ថាជាសិទ្ធិធ្វើឱ្យទ្រព្យរបស់ខ្លួនផ្តល់ផល និងទទួលយកផលនោះ^{១៧}, ចំណែកឯសិទ្ធិចាត់ចែង អាចកំណត់ថាជាសិទ្ធិផ្ទេរកម្មសិទ្ធិទាំងអស់ទៅឱ្យបុគ្គលដទៃ ឬសិទ្ធិកែប្រែផ្លាស់ប្តូររចនាសម្ព័ន្ធនៃទ្រព្យរហូតដល់វិលាយទ្រព្យចោលជាអសារបង់^{១៨} ។

ក្នុងក្របខណ្ឌនៃសិទ្ធិប្រើប្រាស់ កម្មសិទ្ធិករនៃដីអាចធ្វើនៅលើដី នូវរាល់ការដាំដុះ ការរៀបចំ និងការសាងសង់តាមបំណងរបស់ខ្លួន កុំឱ្យតែមានបទប្បញ្ញត្តិច្បាប់ហាមឃាត់ ។

ចំពោះសិទ្ធិអាស្រ័យផល កម្មសិទ្ធិករក៏មានសិទ្ធិកម្មសិទ្ធិលើផលិតផលគ្រប់យ៉ាងដែលកើតចេញពីទ្រព្យរបស់ខ្លួន ដោយគិតទាំងផលធម្មជាតិ ពោលគឺផលដែលកើតចេញពីដីដោយឯកឯង ឬដោយអំពើរបស់មនុស្សព្រមទាំងផលស៊ីវិល ដែលរួមមានផលទុន ធនលាភ និងការប្រាក់ដែលបានមកពីទ្រព្យរបស់ខ្លួន ។ កម្មសិទ្ធិករក៏មានសិទ្ធិលើកំណើនតាមធម្មជាតិឬសិប្បនិម្មិត ដែលផ្សំ ឬភ្ជាប់ជាមួយនឹងទ្រព្យរបស់ខ្លួនបានដែរ ដូចជា ការរុករានសំណង់ ដំណាំ ដីដុះជាដើម ។ ក្នុងការអនុវត្តសិទ្ធិអាស្រ័យផលលើទ្រព្យរបស់ខ្លួន កម្មសិទ្ធិករអាចជួល ប្រវាស់ ចុះកិច្ចសន្យាផលបូកភោគ ផ្តល់ជាសេវាភាព ឬដាក់ជាប្រាតិភោគជាដើម ។

ផ្អែកលើសិទ្ធិចាត់ចែង កម្មសិទ្ធិករមានសិទ្ធិរៀបចំ ឬកែប្រែដោយសេរីនូវប្រភេទនិងរចនាសម្ព័ន្ធដើមនៃទ្រព្យរបស់ខ្លួន ស្របតាមការប្រើប្រាស់ដែលខ្លួនចង់បានទៅតាមការកំណត់របស់ច្បាប់ ដែលមានដូចជា គាស់រានដី កាប់ព្រៃឈើ ដាំដំណាំលើដី ចាក់បំពេញដី ការឈូសពេញបង្គំ ការជីករុករក ការជីកយកដីចេញ ជីកអណ្តូងប្លាស្ទិក ឬកន្លែងយកថ្ម រៀបចំដីកសិកម្មទៅជាទីប្រជុំជន បង្កើតតំបន់ឧស្សាហកម្ម និងបង្កើតទីតាំងរោងចក្រជាដើម ។ ក្នុងការអនុវត្តសិទ្ធិចាត់ចែងលើទ្រព្យរបស់ខ្លួន កម្មសិទ្ធិករអាចលក់ ដូរ ធ្វើប្រទានកម្ម និងផ្ទេរតាមរយៈសន្តតិកម្មជាដើម ។

ចំពោះវិសាលភាពនៃសិទ្ធិ កម្មសិទ្ធិករនៃផ្ទៃដីមានសិទ្ធិគ្របដណ្តប់លើផ្នែកក្រោមដី និងរាល់អ្វីៗទាំងអស់ដែលអាចទាញយកផលបាន លើកលែងតែបដិមាករ ចម្លាក់ក្រឡោត ឬបុរាណវត្ថុដែលជាចំណែកនៃបេតិកភណ្ឌជាតិ ។ មិនតែប៉ុណ្ណោះ កម្មសិទ្ធិនៃផ្ទៃដីក៏មានវិសាលភាពលាតទៅដល់លំហអាកាស និងវត្ថុធាតុជាអចិន្ត្រៃយ៍ដែលស្ថិតនៅចំពីលើផ្ទៃដីនោះផងដែរ មានជាអាទិ៍ សិទ្ធិកាប់មែកឈើអ្នកជិតខាងដែលចូលមកលើ

^{១៦} តាមវចនានុក្រមខ្មែរ ឆ្នាំ ១៩៦៧ ពាក្យ “ប្រើប្រាស់” មានន័យថា “ប្រើទាំងសព្វទាំងគ្រប់, ប្រើតាមតែប្រទះ” ។

^{១៧} តាមវចនានុក្រមខ្មែរ ឆ្នាំ ១៩៦៧ ពាក្យ “អាស្រ័យ” មានន័យច្រើនយ៉ាងដូចជា ពឹងពាក់ ជ្រកកោន ប្រព្រឹត្តទៅបានដោយសារ នៅសម្ងាត់ ឬសំចៃនៅ សម្រាកនៅ បរិភោគភោជនាហារ ។ល។

^{១៨} តាមវចនានុក្រមខ្មែរ ឆ្នាំ ១៩៦៧ ពាក្យ “ចាត់ចែង” មានន័យថា “រៀបចំធ្វើ, ចាត់ការដាក់មុខឱ្យដោយឡែកៗ, ចាត់ការតាមមុខតាមបែក ដោយសេចក្តីខ្លះខ្លែង” ។

កម្មសិទ្ធិរបស់ខ្លួន ឬបេះយកផលផ្ទៃលើនោះ លើកលែងតែបណ្តាញខ្សែអគ្គិសនីនិងទូរគមនាគមន៍ និងមិន អាចហាមឃាត់ការហោះហើរដោយអាកាសយានគ្រប់ប្រភេទបានឡើយ ។

តែទោះជាយ៉ាងណាក៏ដោយ ការអនុវត្តសិទ្ធិកម្មសិទ្ធិត្រូវប្រព្រឹត្តទៅនៅក្នុងក្របខណ្ឌច្បាប់ជាធរមាន និងប្រកបដោយលក្ខណៈធម្មនុរូប ពោលគឺមិនត្រូវប្រើទ្រព្យនោះក្នុងគោលដៅព្យាបាទ ឬវិធានដល់តតិយជន ជាពិសេស អ្នកជិតខាងឡើយ ។ រីឯ ក្របខណ្ឌច្បាប់ដែលកំណត់ការអនុវត្តសិទ្ធិកម្មសិទ្ធិនេះ ក៏មានលក្ខណៈ ប្លែកគ្នាផងដែរ អាស្រ័យលើប្រភេទនីមួយៗនៃកម្មសិទ្ធិ ។

ខ. ប្រភេទ

ច្បាប់ភូមិបាល ឆ្នាំ ២០០១ បានបែងចែកកម្មសិទ្ធិជាបីប្រភេទ គឺកម្មសិទ្ធិឯកជន កម្មសិទ្ធិសាធារណៈ និងកម្មសិទ្ធិសមូហភាព ។

កម្មសិទ្ធិឯកជនសំដៅដល់សិទ្ធិជាកម្មសិទ្ធិរបស់បុគ្គលឯកជន ទោះជាបុគ្គលបុគ្គលក្តី ឬនីតិបុគ្គលក្តី ដែលដាក់ឱ្យស្ថិតនៅក្រោមការគាំពារនៃច្បាប់ និងត្រូវយកទៅប្រើប្រាស់ ក្នុងបែបបទយ៉ាងណាដែលច្បាប់មិន បានហាមឃាត់ ។ ចំពោះកម្មសិទ្ធិដីធ្លី មានតែបុគ្គល ឬនីតិបុគ្គលដែលមានសញ្ជាតិខ្មែរទេ ទើបមានសិទ្ធិ ជាម្ចាស់កម្មសិទ្ធិលើដីធ្លី^{១៩} ។ ចំពោះនីតិបុគ្គលជាក្រុមហ៊ុន អាចចាត់ទុកថាមានសញ្ជាតិខ្មែរ លុះត្រាតែក្រុមហ៊ុន នោះមានភាគហ៊ុនចាប់ពី ៥១ % ឡើងទៅ ដែលកាន់កាប់ដោយបុគ្គល ឬនីតិបុគ្គលដែលមានសញ្ជាតិខ្មែរ និងបានចុះបញ្ជីនៅកម្ពុជា^{២០} ។

ម្យ៉ាងទៀត ដោយសំអាងលើមូលហេតុចម្បងថាឯកសារ និងបញ្ជីសុរិយោដីត្រូវបានបំផ្លាញស្ទើរគ្មាន សល់នៅក្នុងសម័យកម្ពុជាប្រជាធិបតេយ្យ (១៩៧៥-១៩៧៩) ច្បាប់បានប្រកាសបដិសេធមិនទទួលស្គាល់នូវ របបកម្មសិទ្ធិលើអចលនវត្ថុ ដែលមានអត្ថិភាពនៅមុនឆ្នាំ ១៩៧៩^{២១} ។ ដូច្នេះ គ្មានជនណាម្នាក់មានសិទ្ធិអះអាង ឬទាមទារសិទ្ធិកម្មសិទ្ធិរបស់ខ្លួនលើដីធ្លី ផ្ទះសម្បែង ឬអចលនវត្ថុជាទូទៅ ដែលខ្លួនធ្លាប់មាននៅមុនឆ្នាំ ១៩៧៩ បានឡើយ ។

ចំណែកឯ កម្មសិទ្ធិសាធារណៈ សំដៅលើកម្មសិទ្ធិរបស់រដ្ឋ ដូចមានចែងក្នុងមាត្រា ៥៨ នៃរដ្ឋធម្មនុញ្ញ ដែលមានជាអាទិ៍ ដីធ្លី ក្រោមដី ភ្នំ សមុទ្រ បាតសមុទ្រ ក្រោមបាតសមុទ្រ ឆ្នេរសមុទ្រ អាកាស កោះ ទន្លេ ព្រែក ស្ទឹង បឹង ព្រៃឈើ ធនធានធម្មជាតិ មជ្ឈមណ្ឌលសេដ្ឋកិច្ចនិងវប្បធម៌ មូលដ្ឋានការពារប្រទេស និងសំណង់

^{១៩} មាត្រា ៤៤ នៃរដ្ឋធម្មនុញ្ញ ឆ្នាំ ១៩៩៣ ។

^{២០} មាត្រា ៩ នៃច្បាប់ភូមិបាល ឆ្នាំ ២០០១ ។

^{២១} មាត្រា ៧ នៃច្បាប់ភូមិបាល ឆ្នាំ ២០០១÷ “របបកម្មសិទ្ធិលើអចលនវត្ថុមុនឆ្នាំ ១៩៧៩ មិនត្រូវបានទទួលស្គាល់ ។”

ផ្សេងៗទៀតដែលច្បាប់បានកំណត់ថាជារបស់រដ្ឋ ។ លើសពីនេះទៀត កម្មសិទ្ធិសាធារណៈគ្របដណ្តប់លើ ទ្រព្យនិទាធានាទាំងអស់ ឬទ្រព្យដែលម្ចាស់បានប្រគល់ឱ្យរដ្ឋដោយស្ម័គ្រចិត្ត និងទ្រព្យផ្សេងទៀតដែលមិន ស្ថិតនៅក្រោមការកាន់កាប់ដោយភោគីស្របច្បាប់ ។

នៅក្នុងចំណោមទ្រព្យទាំងនេះ កម្មសិទ្ធិសាធារណៈត្រូវបែងចែកជាទ្រព្យសម្បត្តិឯកជន និងទ្រព្យ សម្បត្តិសាធារណៈដែលត្រូវស្ថិតនៅក្រោមរបបគតិយុត្តពិរុទ្ធសក្តានុ ។ ទ្រព្យសម្បត្តិឯកជនត្រូវគ្រប់គ្រងដោយ របបគតិយុត្តពិរុទ្ធដូចគ្នានឹងកម្មសិទ្ធិឯកជនផងដែរ ដែលអាចជាកម្មវត្ថុនៃកិច្ចការជំនួញ ឬការលក់ដូរជាដើម ចំណែកឯទ្រព្យសម្បត្តិសាធារណៈត្រូវស្ថិតនៅក្រោមរបបគតិយុត្តពិរុទ្ធសក្តានុដែលមិនអាចលក់ដូរបានឡើយ គ្មាន អាជ្ញាយុកាលកំណត់ និងមិនអាចជាកម្មវត្ថុនៃលទ្ធកម្មនូវសិទ្ធិកម្មសិទ្ធិដោយវិធានភោគៈ ពោលគឺទ្រព្យសម្បត្តិ សាធារណៈអាចត្រឹមតែជាកម្មវត្ថុនៃការអនុញ្ញាតឱ្យកាន់កាប់ ឬប្រើប្រាស់ជាបណ្តោះអាសន្ន មិនទៀង និងអាច ដកហូតវិញបានប៉ុណ្ណោះ ដោយមិនអាចប្រែក្លាយទៅជា សិទ្ធិកម្មសិទ្ធិ ឬសិទ្ធិកណ្តិកណាមួយ ជាប្រយោជន៍ដល់ អ្នកកាន់កាប់ទ្រព្យនោះបានឡើយ ។

ត្រូវចាត់ចូលក្នុងចំណាត់ថ្នាក់នៃទ្រព្យសម្បត្តិសាធារណៈមាន ÷

- ទ្រព្យដែលកើតពីធម្មជាតិ ដូចជាព្រៃឈើ បឹងធម្មជាតិ ផ្លូវទឹកដែលនាវាឬក្បូនចេញចូលបាន បណ្តោត បាន បឹងធម្មជាតិ ច្រាំងទន្លេដែលនាវាឬក្បូនចេញចូលបាន បណ្តោតបាន និងត្រើយសមុទ្រ
 - ទ្រព្យដែលរៀបចំពិសេសសម្រាប់ប្រយោជន៍ទូទៅ ដូចជាតីរៀន កំពង់ផែ ផ្លូវដែក ស្ថានីយ៍រថភ្លើង និងព្រលានយន្តហោះ
 - ទ្រព្យដែលរៀបចំសម្រាប់ប្រើប្រាស់ជាសាធារណៈ មានផ្លូវថ្នល់ ផ្លូវលំ ផ្លូវរទេះ ផ្លូវដើរ សួនច្បារ ឧទ្យានសាធារណៈ និងដីចំណី
 - ទ្រព្យបម្រើសេវាសាធារណៈ មានសាលារៀន អគារសិក្សាសាធារណៈ អគាររដ្ឋបាល មន្ទីរពេទ្យ សាធារណៈ
 - ទ្រព្យជាដែនបម្រុងធម្មជាតិការពារដោយច្បាប់
 - បេតិកភណ្ឌបុរាណវិទ្យា វប្បធម៌ និងប្រវត្តិសាស្ត្រ
 - អចលនវត្ថុជាព្រះរាជទ្រព្យដែលមិនមែនជាទ្រព្យសម្បត្តិឯកជនរបស់ព្រះរាជវង្សានុវង្ស ។
- ទ្រព្យសម្បត្តិសាធារណៈរបស់រដ្ឋ ដូចខាងលើ នៅពេលបាត់បង់លក្ខណៈបម្រើប្រយោជន៍សាធារណៈ អាចនឹងត្រូវចាត់បញ្ចូលជាទ្រព្យសម្បត្តិឯកជនរបស់រដ្ឋ តាមរយៈច្បាប់អនុបយោគ ។

ក្រៅពីទ្រព្យសម្បត្តិសាធារណៈដែលបានរៀបរាប់ខាងលើនេះ ទ្រព្យសម្បត្តិផ្សេងទៀតដែលស្ថិតនៅ ក្នុងកម្មសិទ្ធិសាធារណៈ ត្រូវចាត់ទុកជាទ្រព្យសម្បត្តិឯកជនរបស់រដ្ឋ ឬនីតិបុគ្គលសាធារណៈ ដែលស្ថិតនៅ ក្រោមរបបគតិយុត្តដូចគ្នានឹងកម្មសិទ្ធិឯកជនផងដែរ ។

ប្រភេទចុងក្រោយនៃកម្មសិទ្ធិ គឺកម្មសិទ្ធិសមូហភាព ដែលសំដៅលើកម្មសិទ្ធិអចលនវត្ថុដែលប្រើប្រាស់ ដោយវត្តអារាមនៃព្រះពុទ្ធសាសនា និងកម្មសិទ្ធិអចលនវត្ថុរបស់សហគមន៍ជនជាតិដើមភាគតិច ។

អចលនវត្ថុរបស់វត្តអារាមនៃព្រះពុទ្ធសាសនា ត្រូវស្ថិតនៅក្រោមវិធានគតិយុត្តដូចគ្នានឹងទ្រព្យសម្បត្តិ សាធារណៈរបស់រដ្ឋ ឬនីតិបុគ្គលសាធារណៈផងដែរ ពោលគឺមិនអាចលក់ដូរ ឬធ្វើអំណោយបានឡើយ និងគ្មាន អាជ្ញាយុកាលកំណត់ តែអាចជាកម្មវត្ថុនៃការកាន់កាប់បណ្តោះអាសន្ន មិនទៀង និងដកហូតវិញបាន ។

ចំណែកឯ អចលនវត្ថុរបស់សហគមន៍ជនជាតិដើមភាគតិច គឺជាទ្រព្យសម្បត្តិអចលនវត្ថុរបស់រដ្ឋ ដែលរដ្ឋប្រគល់ឱ្យសហគមន៍ជនជាតិដើមភាគតិចប្រើប្រាស់ជាសមូហភាព ។ ដីសហគមន៍ជនជាតិដើមភាគ តិចសំដៅដល់ដីទាំងអស់ដែលសហគមន៍បានរៀបចំនិវេសនដ្ឋាន និងប្រកបរបរកសិកម្មប្រពៃណី ដោយរួម បញ្ចូលនូវដីដែលបានដាំដុះ និងកាន់កាប់ជាក់ស្តែងផង ព្រមទាំងដីបម្រុងចាំបាច់សម្រាប់ដូរវេនដំណាំផង ដោយអាស្រ័យលើការទទួលស្គាល់ដោយអាជ្ញាធររដ្ឋបាល ។ សិទ្ធិដែលច្បាប់ប្រគល់ជូនសហគមន៍ជនជាតិដើម ភាគតិចលើដីធ្លីនេះ គឺជាកម្មសិទ្ធិសមូហភាព ដែលមិនរាប់បញ្ចូលនូវសិទ្ធិចាត់ចែងលើចំណែកដីធ្លី ដែលជាប់ ចំណាត់ថ្នាក់ជាទ្រព្យសម្បត្តិសាធារណៈ របស់រដ្ឋឡើយ ។

ក្រៅពីកម្មសិទ្ធិត្រូវបានកំណត់ឱ្យស្ថិតនៅក្រោមរបបគតិយុត្តខុសៗគ្នា ទៅតាមប្រភេទនីមួយៗ កម្មសិទ្ធិ ក៏ត្រូវបានយកទៅប្រើ ក្រោមទម្រង់ខុសៗគ្នាផងដែរ អាស្រ័យទៅលើរបៀបនៃការប្រើប្រាស់ ។

គ. ទម្រង់

ច្បាប់ភូមិបាល ឆ្នាំ ២០០១ បានបែងចែកទម្រង់នៃកម្មសិទ្ធិជាប្រាំយ៉ាងគឺកម្មសិទ្ធិឯកត្តជន កម្មសិទ្ធិ សមូហភាព កម្មសិទ្ធិអវិភាគ សហកម្មសិទ្ធិ និងអង្គសិទ្ធិភាព ។

គ.១. កម្មសិទ្ធិឯកត្តជន និងកម្មសិទ្ធិសមូហភាព

កម្មសិទ្ធិឯកត្តជន សំដៅលើកម្មសិទ្ធិរបស់បុគ្គលតែម្នាក់ ទោះជាបុគ្គលនោះ គឺនីតិបុគ្គលក្តី ។ ចំណែក ឯកម្មសិទ្ធិសមូហភាព គឺជាកម្មសិទ្ធិរបស់បុគ្គលមួយក្រុមដែលមានបុព្វសិទ្ធិរៀងៗខ្លួន តាមរយៈច្បាប់ដែលមាន បញ្ញត្តិអំពីកម្មសិទ្ធិក្នុងទម្រង់នេះ ។ ឧទាហរណ៍ដូចជាករណីនៃកម្មសិទ្ធិសមូហភាពរបស់សហគមន៍ជនជាតិ ដើមភាគតិច សិទ្ធិរបស់សមាជិកសហគមន៍ និងសហគមន៍ទាំងមូល ត្រូវបានច្បាប់កំណត់ឱ្យស្ថិតនៅក្រោមការ ទទួលខុសត្រូវរបស់អាជ្ញាធរប្រពៃណី និងយន្តការនៃការធ្វើសេចក្តីសម្រេចរបស់សហគមន៍ ដោយអនុលោម តាមទំនៀមទម្លាប់របស់សហគមន៍នីមួយៗ និងបទប្បញ្ញត្តិច្បាប់ជាធរមាន ។

គ.២. កម្មសិទ្ធិអវិភាគ

ចំពោះកម្មសិទ្ធិអវិភាគ ច្បាប់បានកំណត់ថាជាកម្មសិទ្ធិរបស់បុគ្គលច្រើននាក់ដែលអនុវត្តសិទ្ធិរបស់ខ្លួនដោយសាមគ្គីភាពនៅលើទ្រព្យមួយទាំងមូលតែម្តង បានសេចក្តីថាជាកម្មសិទ្ធិរបស់បុគ្គលច្រើននាក់ នៅលើទ្រព្យតែមួយដែលពុំអាចពុះបំបែកបានឡើយ ។ កម្មសិទ្ធិករនីមួយៗ មានឈ្មោះថាជាកម្មសិទ្ធិករអវិភាគ និងត្រូវបានសន្មតថាមានចំណែកស្មើគ្នា ទាំងផ្នែកខាងសិទ្ធិ ទាំងផ្នែកខាងកាតព្វកិច្ច ។ ក្នុងករណីដែលកម្មសិទ្ធិករអវិភាគនីមួយៗមានចំណែកមិនស្មើគ្នាទេនោះ សិទ្ធិនិងកាតព្វកិច្ចក៏ត្រូវបែងចែកទៅតាមសមាមាត្រនៃចំណែកនីមួយៗផងដែរ ។ ដូច្នេះ ការអាស្រ័យផល និងការប្រើប្រាស់ទ្រព្យ ក៏ដូចជាការចំណាយលើការគ្រប់គ្រង ការបង់ពន្ធ និងបន្ទុកផ្សេងៗទៀតលើទ្រព្យអវិភាគនេះ ត្រូវទទួល និងរ៉ាប់រងដោយកម្មសិទ្ធិករអវិភាគនីមួយៗ ទៅតាមសមាមាត្រនៃចំណែករៀងៗខ្លួន ។ ចំពោះកិច្ចការសំខាន់ៗដូចជាការប្តូរដំណាំ និងការជួលជុលធំៗត្រូវសម្រេចដោយមតិភាគច្រើន នៃកម្មសិទ្ធិករអវិភាគដែលមានចំណែករួមគ្នាលើសពីពាក់កណ្តាលនៃទ្រព្យទាំងមូល ។ ប៉ុន្តែចំពោះការផ្ទេរសិទ្ធិ ការបង្កើតសិទ្ធិរាជ្យ ឬការផ្លាស់ប្តូរគោលដៅរបស់ទ្រព្យទាំងមូល ត្រូវសម្រេចដោយការព្រមព្រៀងជាឯកច័ន្ទ របស់កម្មសិទ្ធិករអវិភាគទាំងអស់ ។

តែទោះជាយ៉ាងណាក៏ដោយ កម្មសិទ្ធិករអវិភាគនីមួយៗមានសិទ្ធិលក់ចំណែក ឬចុះកិច្ចសន្យាផ្សេងៗលើចំណែករបស់ខ្លួនបាន ហើយម្ចាស់បំណុលរបស់គេក៏អាចរឹបអូសចំណែកនៃទ្រព្យរបស់កម្មសិទ្ធិករអវិភាគជាកូនបំណុលនោះបានផងដែរ ។ ម្យ៉ាងទៀត កម្មសិទ្ធិករអវិភាគនីមួយៗមានសិទ្ធិទាមទារឱ្យបែងចែកទ្រព្យអវិភាគនោះបាន ពីព្រោះច្បាប់កំណត់ថាគ្មានជនណាម្នាក់អាចត្រូវបានចាប់បង្ខំឱ្យស្ថិតក្នុងស្ថានភាពអវិភាគកម្មបានរហូតឡើយ ពោលគឺស្ថានភាពនេះអាចរក្សាទុកបានត្រឹមតែរយៈពេល ៥ ឆ្នាំប៉ុណ្ណោះ ប្រសិនបើពុំមានការព្រមព្រៀងផ្សេងពីនេះទេនោះ ។

គ.៣. សហកម្មសិទ្ធិ

រីឯសហកម្មសិទ្ធិ គឺជាកម្មសិទ្ធិរបស់បុគ្គលច្រើននាក់ នៅលើទ្រព្យជាអចលនវត្ថុដែលបានបែងចែកតាមឡូត៍ ដោយម្នាក់ៗបានមួយចំណែកជាចំណែកឯកជន និងមួយចំណែកទៀតជាចំណែករួមដែលត្រូវប្រើប្រាស់រួមគ្នា ។ សហកម្មសិទ្ធិករអាចរៀបចំជាបទបញ្ជាផ្ទៃក្នុង ដើម្បីកំណត់របៀបគ្រប់គ្រង និងថែទាំ ព្រមទាំងសិទ្ធិនិងកាតព្វកិច្ចរបស់សហកម្មសិទ្ធិករនីមួយៗ ចំពោះទ្រព្យជាសហកម្មសិទ្ធិ ពិសេសលើចំណែករួម ។ ទន្ទឹមនឹងនេះ សហកម្មសិទ្ធិករអាចបង្កើតអង្គការគ្រប់គ្រងសហកម្មសិទ្ធិ ដែលអាចជាក្រុមប្រឹក្សាភិបាល ឬគណៈកម្មការដែលត្រូវជ្រើសរើសដោយមហាសន្និបាតដែលមានការចូលរួមពីសហកម្មសិទ្ធិករទាំងអស់ ដោយគិតតាមសមាមាត្រនៃសារៈសំខាន់នៃឡូត៍នីមួយៗ ។

ចំពោះចំណែកឯកជន សហកម្មសិទ្ធិករនីមួយៗមានសិទ្ធិពេញលេញក្នុងការប្រើប្រាស់ អាស្រ័យផល និងចាត់ចែង ដោយផ្ដាច់មុខតែឯង លើកលែងតែការបង្កើតសេវភាពលើចំណែកឯកជន ពីព្រោះការធ្វើបែបនេះ ត្រូវបានចាត់ទុកថាជាការទម្លាក់បន្ទុកបន្ថែមទៅលើចំណែករួម ដែលនាំឱ្យមានការប៉ះពាល់ដល់សិទ្ធិរបស់ សហកម្មសិទ្ធិករដទៃទៀត ។

រីឯចំណែករួម សំដៅលើចំណែកដែលត្រូវរក្សាទុកសម្រាប់ការប្រើប្រាស់រួមគ្នា មានជាអាទិ៍ ដី ទីធ្លា ឧទ្យាន សួនច្បារ ផ្លូវ ច្រកចេញចូល ជញ្ជាំង សសរទ្រព្យ បណ្តាញទឹក ភ្លើង ឧស្ម័ន ។ល។ ចំណែករួមត្រូវ ស្ថិតជាកម្មសិទ្ធិអវិភាគរបស់សហកម្មសិទ្ធិករនីមួយៗដែលត្រូវទទួលរ៉ាប់រងបន្ទុកថែទាំ តាមសមាមាត្រនៃតម្លៃ ឡូត៍នីមួយៗ ។ ដូច្នេះ បន្ទុកលើការថែទាំ និងចំណាយផ្សេងៗលើចំណែករួមត្រូវបែងចែកតាមសមាមាត្រនៃ តម្លៃឡូត៍នីមួយៗ ពុំមែនសមាមាត្រនឹងទំហំនៃឡូត៍នីមួយៗនោះទេ ។ ចំពោះជញ្ជាំងខណ្ឌចំណែកឯកជន នីមួយៗ ត្រូវទុកជាជញ្ជាំងអឌ្ឍសិទ្ធិ ។

ការគ្រប់គ្រងនិងការប្រើប្រាស់អគារសហកម្មសិទ្ធិ ត្រូវបានកំណត់លម្អិតដោយអនុក្រឹត្យលេខ ១២៦ អនក្រ.បក ចុះថ្ងៃទី ១២ ខែ សីហា ឆ្នាំ ២០០៩ ។

ដោយហេតុថា ជនបរទេសពុំមានសិទ្ធិកម្មសិទ្ធិលើដីធ្លីនៅព្រះរាជាណាចក្រកម្ពុជាទេ សហកម្មសិទ្ធិ របស់ជនបរទេស ត្រូវស្ថិតនៅក្រោមរបបគតិយុត្តពិសេស ដែលត្រូវបានកំណត់ដោយច្បាប់ស្តីពីការផ្តល់សិទ្ធិ កម្មសិទ្ធិលើចំណែកឯកជននៃអគារសហកម្មសិទ្ធិដល់ជនបរទេស ដែលប្រកាសឱ្យប្រើដោយព្រះរាជក្រមលេខ នស/រកម/០៥១០/០០៦ ចុះថ្ងៃទី ២៤ ខែឧសភា ឆ្នាំ ២០១០ ។ យោងតាមច្បាប់នេះ ជនបរទេសមានសិទ្ធិ កម្មសិទ្ធិលើចំណែកឯកជននៃអគារសហកម្មសិទ្ធិ ចាប់ពីជាន់ទី១ ឡើងទៅរីឯជាន់ផ្ទាល់ដី និងជាន់ក្រោមដី មិន ត្រូវបានអនុញ្ញាតឱ្យជនបរទេសមានសិទ្ធិកម្មសិទ្ធិឡើយ ។ លើសពីនេះ ការផ្តល់កម្មសិទ្ធិនេះ គឺផ្តល់តែលើ ចំណែកឯកជននៃអគារសហកម្មសិទ្ធិតែប៉ុណ្ណោះ ចំពោះចំណែករួម ជនបរទេសមានត្រឹមតែសិទ្ធិប្រើប្រាស់និង សិទ្ធិអាស្រ័យផលប៉ុណ្ណោះ ។ ទន្ទឹមនឹងនេះ ជនបរទេសមិនត្រូវបានអនុញ្ញាតឱ្យមានសិទ្ធិកម្មសិទ្ធិលើចំណែក ឯកជននៃអគារសហកម្មសិទ្ធិដែលស្ថិតនៅក្នុងចំងាយ ៣០ គីឡូម៉ែត្រពីព្រំដែនគោកឡើយ និងតំបន់មួយចំនួន ទៀតដែលកំណត់ដោយរាជរដ្ឋាភិបាល លើកលែងតែអគារសហកម្មសិទ្ធិ ស្ថិតក្នុងតំបន់សេដ្ឋកិច្ចពិសេស ទីប្រជុំ ជនសំខាន់ៗ និងតំបន់ផ្សេងទៀតដែលកំណត់ដោយរាជរដ្ឋាភិបាល ។ ម្យ៉ាងទៀត ចំពោះអគារសហកម្មសិទ្ធិ

មួយកន្លែងជនបរទេសអាចមានសិទ្ធិកម្មសិទ្ធិលើចំណែកឯកជន មិនឱ្យលើសពី៧០ ភាគរយ នៃទំហំផ្ទៃក្រឡានៃ ចំណែកឯកជនទាំងអស់នៃអគារសហកម្មសិទ្ធិឡើយ^{២២} ។

គ.៤. អង្គសិទ្ធិភាព

ទម្រង់ចុងក្រោយនៃកម្មសិទ្ធិ គឺអង្គសិទ្ធិភាព ដែលសំដៅទៅលើជញ្ជាំងនិងកំពែងដែលនៅត្រង់ព្រំ ខណ្ឌចែកកម្មសិទ្ធិពីរជាប់គ្នា ។ ក្នុងន័យនេះ កំពែងសំដៅលើ ស្នាមភ្លោះ របង និងភ្នំ ។

កម្មសិទ្ធិករណាម្នាក់នៃជញ្ជាំងអង្គសិទ្ធិមិនអាចចោះចូលជ្រៅទៅក្នុងជញ្ជាំងអង្គសិទ្ធិឬធ្វើការអ្វីដែល អាចបណ្តាលឱ្យខូចខាតដល់ជញ្ជាំងអង្គសិទ្ធិ ដោយគ្មានការព្រមព្រៀងពីកម្មសិទ្ធិករម្ខាងទៀតឡើយ ។ កម្មសិទ្ធិករម្នាក់ៗអាចសងជាប់នឹងជញ្ជាំងអង្គសិទ្ធិនិងដាក់ផ្ទឹមនិងរន្ធត ចូលក្នុងជញ្ជាំងអង្គសិទ្ធិដោយទុកឱ្យ សល់ប្រាំសង្ក្រឹមម៉ែត្រ ។

កម្មសិទ្ធិករនៃអចលនវត្ថុដែលនៅជាប់ជញ្ជាំងណាមួយរបស់កម្មសិទ្ធិករដទៃ មានសិទ្ធិធ្វើជញ្ជាំងនោះឱ្យ ទៅជាជញ្ជាំងអង្គសិទ្ធិទាំងស្រុង ឬមួយចំណែក ដោយសងទៅកម្មសិទ្ធិករនៃជញ្ជាំងនោះនូវតម្លៃពាក់កណ្តាល នៃចំណែកដែលខ្លួនចង់ធ្វើឱ្យទៅជាអង្គសិទ្ធិ ឬកន្លះពាក់កណ្តាលនៃតម្លៃដែលសងជញ្ជាំងពីលើនោះ ។

ការជួសជុល និងការសាងសង់ជញ្ជាំងអង្គសិទ្ធិឡើងវិញ គឺជាបន្ទុករបស់អ្នកដែលមានសិទ្ធិលើទ្រព្យ នោះតាមសមាមាត្រទៅនឹងសិទ្ធិនៃកម្មសិទ្ធិករម្នាក់ៗ ។ ផ្ទុយមកវិញ រាល់កម្មសិទ្ធិករដែលពាក់ព័ន្ធអាចរួចពី បន្ទុកនៃការចេញថ្លៃជួសជុល ឬសាងសង់ជញ្ជាំងអង្គសិទ្ធិឡើងវិញបាន ដោយលះបង់សិទ្ធិនៃអង្គសិទ្ធិរបស់ ខ្លួន លើកលែងតែជញ្ជាំងអង្គសិទ្ធិទ្រព្យអគារ ដែលពុំអាចលះបង់បាន ។

គោលការណ៍នៃការទទួលបន្ទុកនេះក៏អនុវត្តផងដែរចំពោះកំពែងអង្គសិទ្ធិ ដែលរួមមានស្នាមភ្លោះ របង ភ្នំ ត្រូវថែទាំដោយសោហ៊ុយរួម ។ ប៉ុន្តែ កម្មសិទ្ធិករពាក់ព័ន្ធនីមួយៗអាចដកខ្លួនចេញពីកាតព្វកិច្ចនេះបាន ដោយគ្រាន់តែលះបង់អង្គសិទ្ធិភាពរបស់ខ្លួនចោលប៉ុណ្ណោះ ។ យ៉ាងណាក៏ដោយ បើស្នាមភ្លោះ ឬភ្នំនោះ ជា កន្លែងសម្រាប់បង្ហូរទឹកជាធម្មតា កម្មសិទ្ធិករពាក់ព័ន្ធមិនអាចលះបង់អង្គសិទ្ធិភាពរបស់ខ្លួនបានឡើយ ។

ក្រៅពីសញ្ញាណទូទៅនៃសិទ្ធិកម្មសិទ្ធិដែលបានបរិយាយខាងលើនេះ មានសិទ្ធិភណ្ឌិកផ្សេងទៀតដែល អាចចាត់ទុកថាជាបំណែកនៃសិទ្ធិកម្មសិទ្ធិ ឬ “វិភាគសិទ្ធិ” នៃកម្មសិទ្ធិ ពីព្រោះពុំមានលក្ខណៈជាបូរណសិទ្ធិដូច កម្មសិទ្ធិទេ ។

^{២២} អនុក្រឹត្យលេខ ៨២ អនក្រ.បក ចុះថ្ងៃទី ២៩ ខែ កក្កដា ឆ្នាំ ២០១០ ស្តីពីការកំណត់ចំនួនសមាមាត្រ និងរបៀបគិតគូរចំណែក ឯកជនដែលអាចជាកម្មសិទ្ធិរបស់ជនបរទេស នៅក្នុងអគារសហកម្មសិទ្ធិ ។

កថាខណ្ឌទី ២. អំពី “វិភាគសិទ្ធិ” នៃកម្មសិទ្ធិ

“វិភាគសិទ្ធិ”^{២៣} ឬបំណែកនៃសិទ្ធិកម្មសិទ្ធិអាចបង្កើតបានជាសិទ្ធិភូមិបាលផ្សេងៗមួយចំនួន មានដូចជា សិទ្ធិផលបូករោគ អសារកម្មសិទ្ធិ សិទ្ធិប្រើប្រាស់និងអាស្រ័យនៅ និងសេវភាព ។

ក. ផលបូករោគ និងអសារកម្មសិទ្ធិ

សិទ្ធិកម្មសិទ្ធិ គឺជាសិទ្ធិដែលប្រមូលផ្តុំដោយសិទ្ធិប្រើប្រាស់ សិទ្ធិអាស្រ័យផល និងសិទ្ធិចាត់ចែង ។ ប៉ុន្តែ កាលបើសិទ្ធិចាត់ចែងត្រូវបំបែកចេញពីសិទ្ធិពីរទៀត ពោលគឺកាលបើសិទ្ធិប្រើប្រាស់ និងសិទ្ធិអាស្រ័យផល ត្រូវបានជារបស់បុគ្គលដទៃក្រៅពីកម្មសិទ្ធិករ ពេលនោះ សិទ្ធិកម្មសិទ្ធិត្រូវបានចុះបំបែកជាសិទ្ធិផលបូករោគ ដែលផ្តុំដោយសិទ្ធិប្រើប្រាស់និងសិទ្ធិអាស្រ័យផល, និងអសារកម្មសិទ្ធិ ដែលជាសិទ្ធិចាត់ចែង ។

ផលបូករោគគឺដែលជាម្ចាស់នៃសិទ្ធិផលបូករោគ មានសិទ្ធិប្រើប្រាស់ និងសិទ្ធិអាស្រ័យផលគ្រប់ប្រភេទទាំងផលធម្មជាតិ ទាំងផលស៊ីវិល ដែលកើតចេញពីអចលនវត្ថុជាប់ផលបូករោគ ដូចជាជួល ប្រវាស់ ឬផ្ទេរសិទ្ធិផលបូករោគនេះទៅឱ្យអ្នកដទៃ ទោះគិតថ្លៃក្តី មិនគិតថ្លៃក្តី ។ ទន្ទឹមនឹងនេះ ផលបូករោគត្រូវមានកាតព្វកិច្ចមួយចំនួនផងដែរដូចជាការជួសជុលថែទាំ បន្ទុកប្រចាំឆ្នាំលើអចលនវត្ថុ ដូចជាពន្ធនិងអាករ សោហ៊ុយធានារ៉ាប់រងកាតព្វកិច្ចជូនដំណឹងអំពីការបៀតបៀនសិទ្ធិកម្មសិទ្ធិ ដល់អសារកម្មសិទ្ធិករ ។

ចំណែកឯ អសារកម្មសិទ្ធិករ មានត្រឹមតែសិទ្ធិចាត់ចែងប៉ុណ្ណោះ ។ ដូច្នេះ ក្នុងករណីអសារកម្មសិទ្ធិករលក់អចលនវត្ថុ ការលក់នេះពុំបង្កឱ្យមានផលប៉ះពាល់ចំពោះសិទ្ធិរបស់ផលបូករោគដែលកំពុងប្រើប្រាស់សិទ្ធិរបស់ខ្លួនលើអចលនវត្ថុនោះឡើយ ។ ទន្ទឹមនឹងនេះ អសារកម្មសិទ្ធិករមានកាតព្វកិច្ចមួយចំនួនផងដែរ ដូចជាការជួសជុលធំៗ ពោលគឺការជួសជុលជញ្ជាំងទ្រ ក្ដោងទ្វារ ការរៀបចំឡើងវិញនូវផ្ទៃមជ្ឈមណ្ឌលទាំងស្រុង ការរៀបចំឡើងវិញនូវទំនប់ទឹក ជញ្ជាំងទប់ដី ឬទឹកនិងរបងទាំងមូល ។ ក្រៅពីនេះ អសារកម្មសិទ្ធិករមានកាតព្វកិច្ចមិនបង្កការរំខានដល់សិទ្ធិរបស់ផលបូករោគ ។

ផលបូករោគអាចកើតឡើងតាមការកំណត់របស់ច្បាប់ ឬដោយកិច្ចសន្យា និងអាចមានកាលកំណត់ឬគ្មានកាលកំណត់ ប៉ុន្តែប្រសិនបើផលបូករោគត្រូវបានបង្កើតឡើងដោយមិនបញ្ជាក់អំពីរយៈពេលនោះ នោះ ផលបូករោគ ត្រូវចាត់ទុកថាបានបង្កើតឡើងសម្រាប់រយៈពេលមួយអាយុជីវិតរបស់ផលបូករោគ ។

ចំណែកឯកិច្ចសន្យាផលបូករោគ នឹងអាចយកជាការបាន លុះត្រាតែបានធ្វើក្រោមទម្រង់ជាលិខិតយថាភូត ហើយអាចយកទៅដំទាស់ជាមួយតតិយជនបាន ក្រោយពីបានចុះបញ្ជីសុរិយោដី ។

^{២៣} ច្បាប់ភូមិបាលឆ្នាំ២០០១ កំណត់យកពាក្យ “អវយវភេទ នៃកម្មសិទ្ធិ” មកប្រើក្នុងន័យនៃវិភាគសិទ្ធិ ឬបំណែកនៃសិទ្ធិកម្មសិទ្ធិនេះ។

ផលបូកគ្រប់ផ្នែករាល់ដោយមូលហេតុដូចតទៅគឺ មរណភាពនៃផលបូកគឺ ការផុតកាលកំណត់ ការព្រមព្រៀងលះបង់សិទ្ធិរបស់ផលបូកគឺ ការអន្តរាយទាំងស្រុងនៃអចលនវត្ថុជាប់ផលបូកគឺ និងការ បញ្ចប់ផលបូកដោយសេចក្តីសម្រេចរបស់តុលាការ ។

ខ. សិទ្ធិប្រើប្រាស់ និងសិទ្ធិអាស្រ័យនៅ

សិទ្ធិប្រើប្រាស់ គឺជាសិទ្ធិទទួលយកពីដីនូវបរិមាណផលចាំបាច់សម្រាប់សេចក្តីត្រូវការរបស់អត្តតាហកៈ និងគ្រួសាររបស់ខ្លួន ។ ចំណែកឯសិទ្ធិអាស្រ័យនៅសំដៅដល់សិទ្ធិកាន់កាប់ផ្ទះ តាមចំណែកចាំបាច់ណាមួយ សម្រាប់ការរស់នៅរបស់អត្តតាហកៈ និងគ្រួសាររបស់ខ្លួន ។ ដូច្នេះ សិទ្ធិទាំងពីរប្រភេទនេះត្រូវកម្រិតជាសិទ្ធិ ផ្ទាល់ខ្លួនរបស់អត្តតាហកៈ ពោលគឺអត្តតាហកៈ មិនអាចផ្ទេរ ឬជួលសិទ្ធិរបស់ខ្លួនទៅឱ្យអ្នកដទៃបានឡើយ ។ ទន្ទឹមនឹងនេះ អត្តតាហកៈមានកាតព្វកិច្ចមួយចំនួនដូចជា បន្ទុកចំណាយសោហ៊ុយក្នុងការដាំដុះ ឬជួសជុលថែ ទាំ និងបង់ពន្ធអាករ និងសោហ៊ុយធានារ៉ាប់រង ទៅតាមសមាមាត្រនៃចំណែកដី ឬគេហដ្ឋានដែលជាកម្មវត្ថុនៃ សិទ្ធិរបស់ខ្លួន ។

ក្រៅពីនេះ សិទ្ធិទាំងពីរខាងលើត្រូវបង្កើតឡើង និងផុតរាល់ទៅវិញ ដោយអនុលោមតាមរបបគតិយុត្ត ដូចគ្នានឹងផលបូក ផងដែរ ។

គ. សេវភាព

សេវភាព គឺជាបន្ទុកដែលផ្ទុកទៅលើដីមួយ ហៅថា “ដីបម្រើ ឬដីក្រោម” សម្រាប់ទុកជាការប្រើប្រាស់ ឬជាប្រយោជន៍ នៃដីមួយទៀតហៅថា “ដីប្រើ ឬដីលើ” ដែលជាប់សកម្មសិទ្ធិករផ្សេងទៀត ។

សេវភាពអាចកើតឡើងពីធម្មជាតិ តាមការកំណត់របស់ច្បាប់ ឬតាមការព្រមព្រៀង ហើយត្រូវស្ថិតនៅ ក្រោមវិធានគតិយុត្តខុសៗពីគ្នា អាស្រ័យលើប្រភពនៃសេវភាពនីមួយៗ ។

ចំពោះសេវភាពពីធម្មជាតិ ដីក្រោមត្រូវទទួលទឹកដែលហូរតាមធម្មជាតិពីដីលើ ពោលគឺកម្មសិទ្ធិករនៃដី ក្រោមពុំអាចលើកទំនប់ ភ្នំ រំបាំង ឬការរៀងទៀតដើម្បីទប់ការហូរនេះបានឡើយ ចំណែកឯកម្មសិទ្ធិករនៃ ដីលើក៏ពុំអាចធ្វើអ្វីដែលផ្ទុកកាន់តែធ្ងន់ធ្ងរថែមទៀតដល់សេវភាពនៃដីក្រោមផងដែរ តែមានសិទ្ធិប្រើប្រាស់និង ចាត់ចែងទឹកភ្លៀងដែលធ្លាក់មកលើដីរបស់ខ្លួន និងទឹកដែលមានប្រភពផុសឡើងនៅទីនោះ ។ រីឯកម្មសិទ្ធិករនៃ ដីដែលស្ថិតនៅជាប់ផ្លូវទឹកហូរ ត្រូវទុកឱ្យទឹកហូរទៅលើដីជិតខាង ហើយកម្មសិទ្ធិករនៃដីជិតខាងក៏ត្រូវមាន កាតព្វកិច្ចដូចគ្នាចំពោះដីនៅឆ្ងាយទៅតាមតម្រូវការនៃកសិកម្មផងដែរ ។

ចំណែកឯសេវភាពកើតពីច្បាប់ ចែកចេញជាពីរប្រភេទផ្សេងគ្នាទៀត អាស្រ័យលើសេវភាពនៅមាន គោលដៅបម្រើប្រយោជន៍សាធារណៈ ឬបម្រើប្រយោជន៍ឯកជន ។ ចំពោះសេវភាពកើតពីច្បាប់និងបម្រើ ប្រយោជន៍សាធារណៈ ត្រូវកំណត់ដោយច្បាប់ ឬបទបញ្ជាពិសេសដែលត្រូវដាក់បង្ខំជាបន្ទុកលើកម្មសិទ្ធិករ ដូច

ជាការកំណត់ព្រំដីដែលជាប់ផ្លូវសាធារណៈ ឱ្យស្របនឹងប្លង់តម្រង់ជួរអគារ និងការពង្រីកផ្លូវសាធារណៈ ដែលនាំឱ្យប៉ះពាល់ដល់ដីនៅតាមបណ្តោយផ្លូវនោះជាដើម ។

ចំពោះសេវភាពកើតពីច្បាប់និងបម្រើប្រយោជន៍ឯកជន គឺស្ថិតនៅត្រង់ការកំណត់ព្រំដែន ដែលកម្មសិទ្ធិករអាចធ្វើសកម្មភាពមួយចំនួនក្នុងដីរបស់ខ្លួន ដោយមិនត្រូវបង្កការប៉ះពាល់ដល់សិទ្ធិនៃកម្មសិទ្ធិករដ៏ជិតខាង ។ ក្នុងន័យនេះ កម្មសិទ្ធិករមិនអាចធ្វើប្រហោងទ្វារឬបង្អួច កើយឬយ៉ំ ត្រង់ចំគ្នាទៅវិញទៅមកចម្ងាយតិចជាងពីរម៉ែត្រពីដីអ្នកជិតខាងបានទេ ។ ដូចគ្នាដែរ កម្មសិទ្ធិករមិនអាចដាំដើមឈើធំ តូច មានកំពស់លើសពីពីរម៉ែត្រ នៅប្របព្រំដីជាប់គ្នា ដែលមានចម្ងាយតិចជាងពីរម៉ែត្រពីព្រំដីបានទេ ។ ក្នុងន័យដូចគ្នានេះដែរ កម្មសិទ្ធិករដែលដីរបស់ខ្លួនត្រូវបិទជិត និងគ្មានច្រកចេញចូលទៅផ្លូវសាធារណៈ ឬមានច្រកមិនគ្រប់គ្រាន់សម្រាប់អាជីវកម្មកសិកម្ម ឧស្សាហកម្ម នៃកម្មសិទ្ធិរបស់ខ្លួន មានសិទ្ធិស្នើសុំបើកផ្លូវឆ្លងតាមដីអ្នកជិតខាងខ្លួន ដោយត្រូវចេញសំណងតាមសមាមាត្រចំពោះការខូចខាតដែលបណ្តាលមកពីកិច្ចការបើកផ្លូវនេះ ។

ជាចុងក្រោយ សេវភាពកើតពីការព្រមព្រៀង គឺជាសេវភាពដែលច្បាប់អនុញ្ញាតឱ្យកម្មសិទ្ធិករបង្កើតនៅលើដីរបស់ខ្លួន ដើម្បីបម្រើគុណប្រយោជន៍ដល់កម្មសិទ្ធិករនៃដីផ្សេងទៀត ឱ្យតែសេវភាពនោះមិនផ្ទុយនឹងសណ្តាប់ធ្នាប់សាធារណៈ ។ ក្នុងលក្ខខណ្ឌនេះ កិច្ចព្រមព្រៀងបង្កើតសេវភាពត្រូវកំណត់អំពីការប្រើប្រាស់ និងវិសាលភាពនៃសេវភាពដែលត្រូវបង្កើត ។ កិច្ចព្រមព្រៀងនេះត្រូវធ្វើឡើងជាលិខិតយថាភូត និងអាចយកទៅជំទាស់ជាមួយតតិយជនបាន បន្ទាប់ពីបានចុះលេខាចារិកក្នុងបញ្ជីសុរិយោដី ។

សេវភាពអាចផុតរលត់ទៅវិញ ដោយសារមូលហេតុបីយ៉ាង គឺ ការបញ្ចប់កិច្ចព្រមព្រៀងដែលបង្កើតសេវភាព, ដីប្រើនិងដីបម្រើធ្លាក់ក្នុងដៃកម្មសិទ្ធិករតែម្នាក់ ឬមហន្តរាយទាំងស្រុងនៃដីដែលជាទីតាំងសេវភាព ។

ផ្នែកទី ២. អំពីការអនុវត្តសិទ្ធិភូមិបាល

សិទ្ធិភូមិបាលអាចយកទៅអនុវត្តបានក្រោមទម្រង់ជាការផ្ទេរសិទ្ធិកម្មសិទ្ធិ ឬគ្រាន់តែជាការអាស្រ័យសិទ្ធិកម្មសិទ្ធិប៉ុណ្ណោះ ។

កថាខណ្ឌទី ១. ការផ្ទេរសិទ្ធិកម្មសិទ្ធិ

ជាទូទៅ កម្មសិទ្ធិអាចផ្ទេរបានតាមរយៈកិច្ចសន្យាផ្ទេរកម្មសិទ្ធិ និងសន្តតិកម្ម ។

ក. កិច្ចសន្យាផ្ទេរកម្មសិទ្ធិ

កិច្ចសន្យាសំខាន់ៗដែលមានអានុភាពផ្ទេរសិទ្ធិកម្មសិទ្ធិ មានជាអាទិ៍គឺកិច្ចសន្យាលក់ កិច្ចសន្យាជួរ និងកិច្ចសន្យាប្រទានកម្ម ។

តាមច្បាប់ភូមិបាល ការលក់អចលនវត្ថុគឺជាកិច្ចសន្យាដែលអនុញ្ញាតឱ្យផ្ទេរសិទ្ធិកម្មសិទ្ធិនៃអចលនវត្ថុ ពីអ្នកលក់ទៅអ្នកទិញ ដោយអ្នកទិញត្រូវបង់ប្រាក់ថ្លៃអចលនវត្ថុនោះទៅឱ្យអ្នកលក់ ។

ច្បាប់ហាមឃាត់ការលក់រវាងប្តីប្រពន្ធ ដោយត្រូវចាត់ទុកការលក់នេះជាមោឃៈ ។

ម្យ៉ាងទៀត កិច្ចសន្យាលក់នេះត្រូវធ្វើឡើងជាលាយលក្ខណ៍អក្សរ តាមទម្រង់ជាលិខិតយថាភូតដែលធ្វើ ឡើងដោយអាជ្ញាធរមានសមត្ថកិច្ច និងត្រូវបានចុះបញ្ជីនៅអង្គភាពសុរិយោដី ។ ដូច្នេះ កិច្ចសន្យាលក់តែងតែ មិនអាចចាត់ទុកថាការផ្ទេរកម្មសិទ្ធិអចលនវត្ថុនោះ មានលក្ខណៈត្រឹមត្រូវពេញលក្ខណៈច្បាប់បានឡើយ ។ បានសេចក្តីថា ការផ្ទេរកម្មសិទ្ធិត្រូវចាត់ទុកជាបានសម្រេច ចាប់ពីពេលដែលបានចុះបញ្ជីកិច្ចសន្យាលក់ នៅ អង្គភាពសុរិយោដី ។ រីឯថ្លៃលក់ត្រូវតែចុះក្នុងកិច្ចសន្យា បើមិនដូច្នោះទេកិច្ចសន្យាលក់នេះត្រូវទុកជាមោឃៈ ។ ម្យ៉ាងទៀត ដើម្បីអាចចុះបញ្ជីកិច្ចសន្យាលក់បាន ភាគីទាំងអស់ត្រូវបង្ហាញភស្តុតាងថាបានបង់ពន្ធដារលើទ្រព្យ នោះរួចរាល់អស់ហើយ ។

ខុសពីកិច្ចសន្យាលក់ ការដូរអចលនវត្ថុ គឺជាកិច្ចសន្យាដែលភាគីទាំងសងខាងព្រមព្រៀងប្រគល់ អចលនវត្ថុឱ្យគ្នាទៅវិញទៅមក ។ ក្រៅពីនេះ កិច្ចសន្យាដូរត្រូវស្ថិតនៅក្រោមរបបគតិយុត្តដូចគ្នានឹងរបប គតិយុត្តដែលអនុវត្តចំពោះកិច្ចសន្យាលក់ផងដែរ ។

រីឯប្រទានកម្ម គឺជាកិច្ចសន្យាដែលជនម្នាក់ហៅថា អ្នកឱ្យឬទាយក ផ្ទេរដោយឥតគិតថ្លៃនូវកម្មសិទ្ធិនៃ ទ្រព្យរបស់ខ្លួនឱ្យទៅជនម្នាក់ទៀតហៅថា អ្នកទទួលឬបដិគ្គាហកដែលព្រមទទួលយកទ្រព្យនោះ ។ គួរកត់ សម្គាល់ថាប្រទានកម្មនូវអចលនវត្ថុ មិនអាចដកហូតវិញបានឡើយ នៅពេលដែលមានការព្រមទទួលហើយ នោះ ។ ម្យ៉ាងទៀត ប្រទានកម្មអាចធ្វើការផ្ទេរកម្មសិទ្ធិបានភ្លាម ។ តែទោះជាយ៉ាងណាក៏ដោយ ប្រទានកម្មមិន អាចជំទាស់ពីតតិយជនបាន លុះត្រាតែកិច្ចសន្យានេះត្រូវបានធ្វើឡើងជាលាយលក្ខណ៍អក្សរ តាមទម្រង់ជា លិខិតយថាភូត និងត្រូវបានចុះបញ្ជីនៅអង្គភាពសុរិយោដី ។

ខ. សន្តតិកម្ម

សន្តតិកម្មគឺជាការផ្ទេរ ដោយហេតុមរណភាព នូវសិទ្ធិកម្មសិទ្ធិ និងសិទ្ធិផ្សេងទៀត ពីអ្នកស្លាប់ហៅ សន្តតិជន ទៅឱ្យអ្នករស់ដែលមានសិទ្ធិទទួលមរតក ហៅថា ទាយាទ ។

កាលបើអចលនវត្ថុជាមរតកនោះត្រូវបានប្រើប្រាស់ជាលំនៅឋាននៃគ្រួសាររបស់ខ្មោច ឬដីប្រើប្រាស់ សម្រាប់ការផ្គត់ផ្គង់ជីវភាពដោយផ្ទាល់ ទាយាទនីមួយៗមិនអាចបែងចែក ឬសម្រេចលក់ទ្រព្យនោះបានឡើយ ដរាបណាមិនទាន់មានការយល់ព្រមដោយជាក់ច្បាស់ពីសហទាយាទទាំងអស់ទេនោះ ។ ម្យ៉ាងទៀត ការលក់ ចំណែកសិទ្ធិរបស់សហទាយាទណាម្នាក់ត្រូវទុកជាមោឃៈ កាលបើគ្មានការយល់ព្រមជាក់ច្បាស់ពីសហទាយាទ ទាំងអស់ទេនោះ ។

ក្នុងករណីដែលកម្មសិទ្ធិករស្លាប់ដោយគ្មានបន្ទូលទុកនូវទាយាទ ឬអច្ចយលាភីទេនោះ ទ្រព្យជាមរតក ត្រូវធ្លាក់មកជាទ្រព្យសម្បត្តិឯកជនរបស់រដ្ឋ ។

ក្រៅពីករណីនៃការផ្ទេរសិទ្ធិកម្មសិទ្ធិខាងលើនេះ សិទ្ធិកម្មសិទ្ធិក៏អាចផ្ទេរបានផងដែរតាមបទប្បញ្ញត្តិ ពិសេសមានជាអាទិ៍ដូចជា ការដាក់ទុនជាអចលនវត្ថុ ទៅក្នុងក្រុមហ៊ុន, លទ្ធកម្មពិសេសដោយភោគៈមុនច្បាប់ ភូមិបាល ឆ្នាំ ២០០១ ចូលជាធរមាន, ការផ្តល់សម្បទានដីសង្គមកិច្ចដែលជាដីរបស់រដ្ឋ ជូនដល់ប្រជាពលរដ្ឋ សម្រាប់រៀបចំដីសង់លំនៅឋាន ឬដាំដំណាំដើម្បីធានាការចិញ្ចឹមជីវិត, និងអស្សាមិករណ៍ ពោលគឺការដកហូត កម្មសិទ្ធិអចលនវត្ថុរបស់បុគ្គលឯកជន យកមកបម្រើប្រយោជន៍សាធារណៈ ជាដើម ។

កថាខណ្ឌទី ២. ការអោយស្របសិទ្ធិកម្មសិទ្ធិ

កម្មសិទ្ធិករអាចអោយស្របសិទ្ធិកម្មសិទ្ធិរបស់ខ្លួនបាន ដោយកិច្ចសន្យាមួយចំនួនដែលពុំមានអានុភាពផ្ទេរ សិទ្ធិកម្មសិទ្ធិទេ ដូចជាកិច្ចសន្យាជួល ឬប្រវាស់ និងកិច្ចសន្យាប្រាតិភោគអចលនវត្ថុជាដើម ។

ក. កិច្ចសន្យាជួល និងប្រវាស់

ច្បាប់ភូមិបាល ឆ្នាំ ២០០១ បានលើកឡើងអំពីកិច្ចសន្យាប្រវាស់ តែពុំបានចែងអំពីលក្ខខណ្ឌលម្អិត និង របបគតិយុត្តដែលត្រូវអនុវត្តចំពោះកិច្ចសន្យានេះទេ ។ នេះទំនងជាមានមូលហេតុមកពីកិច្ចសន្យាប្រវាស់មាន ខ្លឹមសារ និងលក្ខខណ្ឌខុសប្លែកពីគ្នាច្រើន អោយស្របលើការអនុវត្តជាក់ស្តែង ទៅតាមពេលវេលា និងទីកន្លែង នៃការបង្កើតកិច្ចសន្យានេះ ។

ចំពោះកិច្ចសន្យាជួល គឺជាកិច្ចសន្យាដែលកម្មសិទ្ធិករនៃទ្រព្យមួយប្រគល់ទ្រព្យនោះឱ្យជនណាម្នាក់ប្រើ ប្រាស់ ក្នុងរយៈពេលមួយ ដោយយកជាប្រាក់ឈ្នួលមកវិញយ៉ាងទៀងទាត់ តាមសមាមាត្រនៃរយៈពេលប្រើ ប្រាស់ ។ កិច្ចសន្យាជួលអចលនវត្ថុ អាចហៅម្យ៉ាងទៀតថាភតិសន្យា ។

កិច្ចសន្យាជួលអចលនវត្ថុចែកចេញជាពីរប្រភេទ គឺការជួលរយៈពេលមិនកំណត់ និងការជួលរយៈ ពេលកំណត់ ។ រីឯការជួលរយៈពេលកំណត់ មានការជួលរយៈពេលខ្លី និងការជួលរយៈពេលវែង ដែលមាន រយៈពេលចាប់ពី ១៥ ឆ្នាំឡើងទៅ ។

ការជួលរយៈពេលមិនកំណត់ និងការជួលរយៈពេលខ្លី អាចបន្តជាថ្មីវិញបាន និងអាចបង្កើតបានត្រឹម តែជាសិទ្ធិបុគ្គលរវាងភាគីនៃកិច្ចសន្យា ប៉ុណ្ណោះ ពោលគឺជាទំនាក់ទំនងផ្ទាល់ខ្លួនរវាងភាគីសន្យាបតី និង អ្នកជួល ។ ដូច្នេះ ការជួលបន្តដោយអ្នកជួល ទៅឱ្យភតិយជន អាចធ្វើទៅបាន លុះត្រាតែមានការព្រមព្រៀង ដោយជាក់លាក់ពីកម្មសិទ្ធិករដែលជាភាគីសន្យាបតី ។

ដោយឡែក ការជួលរយៈពេលវែងមានអានុភាពបង្កើតបានជាសិទ្ធិភណ្ឌិកលើអចលនវត្ថុនោះ ។ សិទ្ធិភណ្ឌិកនេះអាចផ្ទេរដោយគិតថ្លៃឬដោយសន្តតិកម្មបាន និងអាចអនុញ្ញាតឱ្យអ្នកជួល រៀបចំឬបំប្លែងអចលនវត្ថុនោះបាន កុំឱ្យតែបំផ្លាញឬបំប្លែងជាសារវន្តនូវសភាពដើមនៃវត្ថុនោះ ។

ភតិសន្យាត្រូវធ្វើឡើងជាលាយលក្ខណ៍អក្សរ ។ ចំពោះភតិសន្យាដែលធ្វើឡើងដោយផ្ទាល់មាត់ ត្រូវទុកជាកិច្ចសន្យាបណ្តោះអាសន្ន និងអាចត្រូវបានបញ្ឈប់នៅគ្រប់ពេល ដោយជូនដំណឹងជាមុនក្នុងរយៈពេលស្មើនឹងរយៈពេលបង់ប្រាក់ឈ្នួល ។

ខ. ប្រាតិភោគអចលនវត្ថុ

កម្មសិទ្ធិករនៃអចលនវត្ថុ អាចអាស្រ័យសិទ្ធិកម្មសិទ្ធិរបស់ខ្លួន ដោយបង្កើតជាប្រាតិភោគសម្រាប់ដាក់ធានាការសងបំណុលរបស់ខ្លួន ។

ប្រាតិភោគអចលនវត្ថុមានបីប្រភេទ គឺ ហ៊ីប៉ូតែក ការបញ្ចាំ និងការដាក់ធានា ។

ហ៊ីប៉ូតែក គឺជាប្រាតិភោគភណ្ឌិកដែលបើកឱ្យម្ចាស់បំណុលប្តឹងសុំឱ្យលក់អចលនវត្ថុនោះ នៅពេលដល់កំណត់សង បើទោះជាអចលនវត្ថុនោះស្ថិតនៅក្នុងដៃជនណាក៏ដោយ ដើម្បីយកប្រាក់មកសងខ្លួន និងម្ចាស់បំណុលដទៃទៀត ដែលជាអ្នកមានបុព្វសិទ្ធិ និងបុរិមា ដោយមិនដកយកអចលនវត្ថុនោះចេញពីការកាន់កាប់របស់កម្មសិទ្ធិករឡើយ ។ ប៉ុន្តែ ម្ចាស់បំណុលមិនអាចក្លាយជាកម្មសិទ្ធិករនៃទ្រព្យដែលបានដាក់ហ៊ីប៉ូតែក ជំនួសការសងបំណុលបានឡើយ ។

កិច្ចសន្យាហ៊ីប៉ូតែកត្រូវរៀបចំតាមរូបមន្តយថាភូត នៅចំពោះមុខអាជ្ញាធរមានសមត្ថកិច្ច ឬអ្នកច្បាប់ណាម្នាក់ដែលមាននីតិសម្បទាក្នុងរឿងនេះ ។ កិច្ចសន្យានេះត្រូវតែចុះបញ្ជីនៅអង្គភាពសុរិយោដី ។ ដូច្នេះអចលនវត្ថុដែលអាចធ្វើជាកម្មវត្ថុនៃហ៊ីប៉ូតែកបានលុះត្រាតែបានចុះបញ្ជីសុរិយោដី ។

រីឯការបញ្ចាំអចលនវត្ថុ គឺជាកិច្ចសន្យាដែលតម្រូវឱ្យកូនបំណុលប្រគល់ឱ្យម្ចាស់បំណុល នូវទ្រព្យមួយសម្រាប់ធានាការសងបំណុលនោះ ។ ម្ចាស់បំណុលមានសិទ្ធិស្នើសុំឱ្យលក់ទ្រព្យបញ្ចាំ ដើម្បីសងបំណុល ទៅតាមបុព្វសិទ្ធិ និងបុរិមាដែលខ្លួនមាន បើធៀបទៅនឹងម្ចាស់បំណុលដទៃទៀត ។ ទន្ទឹមនឹងនេះ ម្ចាស់បំណុលអាចប្រើប្រាស់ទ្រព្យបញ្ចាំ សម្រាប់ជំនួសការសងការប្រាក់ ឬជំនួសការសងប្រាក់ដើមនិងការប្រាក់បាន ក្នុងករណីដែលលក្ខខណ្ឌទាំងនេះមានចែងច្បាស់ក្នុងកិច្ចសន្យាបញ្ចាំ ។ ក៏ប៉ុន្តែ ម្ចាស់បំណុលមិនអាចក្លាយជាកម្មសិទ្ធិករនៃទ្រព្យបញ្ចាំបានឡើយ ទោះជានៅក្នុងករណីណាក៏ដោយ ។

កិច្ចសន្យាបញ្ចាំអចលនវត្ថុត្រូវធ្វើជាលាយលក្ខណ៍អក្សរតាមរូបមន្តយថាភូត ដោយអាជ្ញាធរមានសមត្ថកិច្ច និងត្រូវចុះបញ្ជីនៅអង្គភាពសុរិយោដី ។ ការមិនបានចុះបញ្ជីនៅអង្គភាពសុរិយោដី នឹងបណ្តាលឱ្យ

ថ្កោរសិទ្ធិប្រាតិភោគភណ្ឌិក ហើយម្ចាស់បំណុលមានសិទ្ធិត្រឹមតែប្តឹងទារសំណងចំពោះបំណុល ក្នុងឋានៈជា ម្ចាស់បំណុលសាមញ្ញដែលគ្មានបុព្វសិទ្ធិ ឬបុរិមាអ្វីឡើយ ។

កាលបើកូនបំណុលបានសងបំណុលទាំងស្រុងរួចរាល់ហើយ ម្ចាស់បំណុលត្រូវប្រគល់អចលនវត្ថុបញ្ចាំ ទៅឱ្យកូនបំណុលវិញជាដាច់ខាត ។ ពោលគឺម្ចាស់បំណុលមិនអាចរក្សាទុកទ្រព្យបញ្ចាំ ដោយសំអាងលេសថា កូនបំណុលនៅជំពាក់បំណុលមួយផ្សេងទៀតឡើយ ទោះជាបំណុលក្រោយនេះបានដល់កំណត់សងហើយក៏ ដោយ លើកលែងតែមានកិច្ចសន្យាបញ្ចាំថ្មីមួយទៀតលើទ្រព្យដដែលនោះ ។

ចំពោះប្រាតិភោគអចលនវត្ថុចុងក្រោយ គឺការដាក់ធានាដែលមាននិយមន័យថាជាកិច្ចសន្យាសម្រាប់ ធានាការសងបំណុលដែលតម្រូវឱ្យកូនបំណុលប្រគល់ទៅឱ្យម្ចាស់បំណុល មិនមែនជាទ្រព្យជាអចលនវត្ថុទេ តែជាប័ណ្ណកម្មសិទ្ធិនៃទ្រព្យនោះ ដែលបានចុះនិទ្ទេសនៅអង្គភាពសុរិយោដី ។ កិច្ចសន្យានេះ ត្រូវធ្វើឡើងជា លាយលក្ខណ៍អក្សរ តាមរូបមន្តយថាភូត និងត្រូវចុះលេខាចារិកក្នុងបញ្ជីសុរិយោដី ។ ក្នុងករណីណាក៏ដោយ ម្ចាស់បំណុលមិនអាចក្លាយជាកម្មសិទ្ធិករនៃទ្រព្យជាប់កិច្ចសន្យាដាក់ធានានេះឡើយ ពោលគឺម្ចាស់បំណុលមាន សិទ្ធិត្រឹមតែប្តឹងទៅតុលាការឱ្យដាក់លក់អចលនវត្ថុដោយបង្ខំតែប៉ុណ្ណោះ ដើម្បីសងបំណុលជាអាទិភាព ដោយ បុរិមា និងបុព្វសិទ្ធិ មុនម្ចាស់បំណុលដទៃទៀត ។

កាលបើកូនបំណុលបានសងបំណុលនិងការប្រាក់រួចរាល់អស់ហើយ ទោះតាមកាលកំណត់ក្តី ឬមុន កាលកំណត់ក្តី ម្ចាស់បំណុលត្រូវបង្វិលប័ណ្ណកម្មសិទ្ធិមកឱ្យកូនបំណុលវិញ ដោយធ្វើលេខាចារិកលើកលែង បន្ទុកក្នុងបញ្ជីសុរិយោដី ។

សិទ្ធិភូមិបាលដែលបានអត្ថាធិបាយក្នុងជំពូកទី ១ ខាងលើនេះ ត្រូវបានធានាការពារដោយស្ថាប័នរដ្ឋ មួយចំនួនដែលអាចហៅដោយសរុបថា ស្ថាប័នភូមិបាល ។

ជំពូកទី ២. អំពីស្ថាប័នភូមិបាល

ស្ថាប័នភូមិបាល ដែលមានភារកិច្ចគ្រប់គ្រងវិស័យភូមិបាល អាចចែកចេញជាពីរជំពូកសំខាន់ៗ គឺ ស្ថាប័នគ្រប់គ្រងផ្នែកសុរិយោដី និងស្ថាប័នដោះស្រាយវិវាទដីធ្លី ។

ផ្នែកទី ១. អំពីស្ថាប័នរដ្ឋបាលសុរិយោដី

ក្នុងរយៈកាលជិតបីទសវត្សកន្លងទៅនេះ ស្ថាប័នមានសមត្ថកិច្ចទទួលស្គាល់ និងគាំពារសិទ្ធិភូមិបាល បានផ្លាស់ប្តូរជាបន្តបន្ទាប់ ។

អនុលោមតាមខ្លឹមសារ នៃអនុក្រឹត្យលេខ ២៥ អនក្រ ចុះថ្ងៃទី ២២ ខែ មេសា ឆ្នាំ ១៩៨៩ កម្មសិទ្ធិលើ លំនៅឋានត្រូវបានទទួលស្គាល់ដោយរដ្ឋអំណាចឃុំ-សង្កាត់ដែលលំនៅដ្ឋាននោះស្ថិតនៅ ហើយគណៈកម្មាធិការ ប្រជាជនបដិវត្តខេត្ត-ក្រុង ជាអង្គការមានសមត្ថកិច្ចចេញវិញ្ញាបនបត្រសម្គាល់ម្ចាស់កម្មសិទ្ធិជូនពលរដ្ឋសម្រាប់ ប្រើប្រាស់ជាផ្លូវការ ។ ផ្អែកតាមបទប្បញ្ញត្តិនេះ កម្មសិទ្ធិលើលំនៅដ្ឋានរបស់ប្រជាពលរដ្ឋបានផ្សារភ្ជាប់យ៉ាងជិត ស្និទ្ធជាមួយនឹងប័ណ្ណស្នាក់នៅ និងប័ណ្ណត្រួតពិនិត្យដែលជាលិខិតផ្លូវការទទួលស្គាល់ដោយរដ្ឋអំណាចឃុំ-សង្កាត់ ។ នៅក្នុងការអនុវត្តជាក់ស្តែង លិខិតទាំងនេះសឹងតែក្លាយជាលិខិតគតិយុត្តសម្រាប់ជាទីសំអាងនៃសិទ្ធិកម្មសិទ្ធិទៅ ហើយ ក្នុងបរិការណ៍ដែលការចេញប័ណ្ណកម្មសិទ្ធិប្រព្រឹត្តទៅដោយយឺតយ៉ាវ ហើយរហូតដល់អត្ថិភាពនៃរដ្ឋ អំណាចឃុំ-សង្កាត់ ត្រូវបានចាត់ទុកដោយការយល់ច្រឡំក្នុងផ្នត់គំនិតរបស់ពលរដ្ឋខ្មែរ ថាជាស្ថាប័នដែលមាន សមត្ថកិច្ចប្រកាសទទួលស្គាល់ និងបញ្ជាក់អំពីសិទ្ធិកម្មសិទ្ធិលើដីធ្លី និងរាល់ការទិញលក់ដីធ្លីនៅទូទាំងប្រទេស ចំណែកឯអាជ្ញាធរសុរិយោដីត្រូវបានប្រជាពលរដ្ឋប្រដូចទៅនឹងយន្តការដែលស្មុគស្មាញ ចាយពេលច្រើន ចំណាយ សោហ៊ុយខ្ពស់ និងពុំសូវមានអត្ថប្រយោជន៍ជាក់ស្តែង ។

យោងតាមសេចក្តីណែនាំអនុវត្តលេខ ០៣ សណន ចុះថ្ងៃទី ០៣ ខែ មិថុនា ឆ្នាំ ១៩៨៩ សិទ្ធិលើដីធ្លី មានបីប្រភេទ អាស្រ័យលើប្រភេទដីទាំងបី និងត្រូវទទួលប័ណ្ណសំគាល់សិទ្ធិបីប្រភេទខុសគ្នា ដែលចេញដោយ រដ្ឋអំណាចខុសៗគ្នា គឺ ៖

- ចំពោះដីសង់លំនៅដ្ឋាន ប័ណ្ណកម្មសិទ្ធិត្រូវចេញដោយប្រធានគណៈកម្មាធិការប្រជាជនបដិវត្តខេត្ត- ក្រុង ។
- ចំពោះដីស្រែចំការសម្រាប់ផលិតកម្មអាជីវកម្ម ប័ណ្ណសំគាល់សិទ្ធិកាន់កាប់ភោគៈត្រូវចេញដោយ ប្រធានគណៈកម្មាធិការប្រជាជនបដិវត្តស្រុក ។
- ចំពោះដីដាំដុះដំណាំបម្រើសេដ្ឋកិច្ចជាតិ ប័ណ្ណសំគាល់សិទ្ធិកាន់កាប់ដីសម្បទានត្រូវចេញដោយ ក្រសួងកសិកម្ម ។

សេចក្តីណែនាំនេះបង្គាប់ឱ្យក្រសួងកសិកម្មចាត់ចែងជាបន្ទាន់ ដើម្បីរៀបចំបង្កើតនាយកដ្ឋានសុរិយោដី និងភូមិបាល ដើម្បីដឹកនាំការគ្រប់គ្រង និងប្រើប្រាស់ដីធ្លីទូទាំងប្រទេស ។ ហេតុដូច្នេះនេះ ទើបអនុក្រឹត្យលេខ ៣១ អនក្រ ចុះថ្ងៃទី ១៤ ខែ មិថុនា ឆ្នាំ ១៩៨៩ បានសម្រេចប្រែក្លាយនាយកដ្ឋានគ្រប់គ្រងគោលនយោបាយ សេដ្ឋកិច្ចកសិកម្ម ឱ្យទៅជានាយកដ្ឋានសុរិយោដីដែលត្រូវស្ថិតនៅក្រោមការគ្រប់គ្រងនិងដឹកនាំរបស់ក្រសួង កសិកម្ម ដោយមានប្រព័ន្ធគ្រប់គ្រង ឯកភាពនៅទូទាំងប្រទេស ។ តួនាទីនិងភារកិច្ចរបស់នាយកដ្ឋានសុរិយោដី នេះត្រូវកំណត់ដោយប្រកាសរបស់ក្រសួងកសិកម្មលេខ ១១១ ប្រក.កសក.ចត ចុះថ្ងៃទី ៣១ ខែ តុលា ឆ្នាំ ១៩៨៩ ស្តីពីចំណាត់តាំង និងសកម្មភាពរបស់នាយកដ្ឋានសុរិយោដី ដោយមានភារកិច្ចសំខាន់ក្នុងការកសាង

ឯកសារពាក់ព័ន្ធនឹងការគ្រប់គ្រងនិងប្រើប្រាស់ដីធ្លី និងពិនិត្យសម្រេចលើរាល់បណ្តាឯកសារស្នើសុំកាន់កាប់ដីធ្លី ក្នុងក្របខណ្ឌសមត្ថកិច្ចរបស់ខ្លួន ។

លុះដល់ឆ្នាំ ១៩៩៤ នាយកដ្ឋានសុរិយោដីនេះត្រូវបានផ្ទេរពីក្រសួងកសិកម្ម មកស្ថិតនៅក្រោមការគ្រប់គ្រងរបស់ទីស្តីការគណៈរដ្ឋមន្ត្រី តាមអានុភាពនៃអនុក្រឹត្យលេខ ៥៨ អនក្រ ចុះថ្ងៃទី០៣ ខែតុលា ឆ្នាំ១៩៩៤ ។

នៅទីបញ្ចប់ ក្រសួងរៀបចំដែនដី នគរូបនីយកម្ម និងសំណង់ត្រូវបានបង្កើតឡើងដោយព្រះរាជក្រម លេខ នស/រកម/០៦៩៩/០៩ ចុះថ្ងៃទី ២៣ ខែ មិថុនា ឆ្នាំ ១៩៩៩ និងត្រូវបានរៀបចំរចនាសម្ព័ន្ធដាក់ឱ្យ ដំណើរការដោយអនុក្រឹត្យលេខ ៦២ អនក្រ.បក ចុះថ្ងៃទី ២០ ខែ កក្កដា ឆ្នាំ ១៩៩៩ ។ អនុក្រឹត្យនេះបាន បង្កើតអគ្គនាយកដ្ឋានសុរិយោដី និងភូមិសាស្ត្រ ដោយផ្តល់តួនាទីជាសេនាធិការឱ្យក្រសួងនេះ ក្នុងមុខងារចេញ ប័ណ្ណសំគាល់សិទ្ធិដីធ្លីទាំងប្រទេស និងរៀបចំរចនាសម្ព័ន្ធថ្នាក់ខេត្តនិងរាជធានី ជាមន្ទីររៀបចំដែនដី នគរូប- នីយកម្ម សំណង់ និងសុរិយោដី ព្រមទាំងរចនាសម្ព័ន្ធ ថ្នាក់ក្រុង ស្រុក ខណ្ឌ ជាការិយាល័យរៀបចំដែនដី នគរូបនីយកម្ម សំណង់ និងភូមិបាល ។

បញ្ជាក់បន្ថែមលើសមត្ថកិច្ចនេះ ច្បាប់ភូមិបាលឆ្នាំ ២០០១ បានកំណត់យ៉ាងច្បាស់ថាការគ្រប់គ្រង រដ្ឋបាលសុរិយោដី និងការចេញប័ណ្ណកម្មសិទ្ធិលើអចលនវត្ថុ នៅទូទាំងព្រះរាជាណាចក្រកម្ពុជា គឺជាសមត្ថកិច្ច របស់ក្រសួងរៀបចំដែនដី នគរូបនីយកម្ម និងសំណង់^{២៤} ហើយគ្មានស្ថាប័នណាមួយក្រៅពីរដ្ឋបាលសុរិយោដី មានសិទ្ធិកំណត់កម្មសិទ្ធិករនៃក្បាលដី ប្រភេទដី ឬទំហំដីបានឡើយ^{២៥} ។

ស្ថិតក្រោមឱវាទក្រសួងរៀបចំដែនដី នគរូបនីយកម្ម និងសំណង់ អគ្គនាយកដ្ឋានសុរិយោដី និង ភូមិសាស្ត្រ ក្នុងឋានៈជារដ្ឋបាលសុរិយោដីថ្នាក់កណ្តាល គឺជាស្ថាប័នតែមួយគត់ដែលមានសមត្ថកិច្ចកសាង សៀវភៅគោលបញ្ជីដី និងចេញវិញ្ញាបនប័ត្រសំគាល់ម្ចាស់អចលនវត្ថុ និងប័ណ្ណសំគាល់សិទ្ធិកាន់កាប់អចលន វត្ថុ ជូនចំពោះក្បាលដីទាំងអស់នៅទូទាំងព្រះរាជាណាចក្រកម្ពុជា ។

ពិតណាស់ថាការកំណត់ស្ថាប័នចេញប័ណ្ណសំគាល់សិទ្ធិលើដីធ្លីបានច្បាស់លាស់ គឺជាលក្ខខណ្ឌមិនអាច ខ្វះបាននៃកិច្ចគាំពារប្រកបដោយប្រសិទ្ធភាព ចំពោះសិទ្ធិកម្មសិទ្ធិលើដីធ្លី ជូនដល់កម្មសិទ្ធិករ ប៉ុន្តែភាពមិន ច្បាស់លាស់នៃការគ្រប់គ្រងដីធ្លីកន្លងមក បានបន្សល់ទុកនូវបញ្ហាមួយចំនួន ដែលឆ្លុះបញ្ចេញដោយវិវាទដីធ្លីដ៏រ៉ាំ រ៉ៃ និងរីករាលដាលស្ទើរតែទូទាំងខេត្តនិងរាជធានី រហូតដល់បច្ចុប្បន្ន ។ វិបត្តិភូមិបាលនេះទាមទារជាចាំបាច់នូវ

^{២៤} មាត្រា ៣ នៃច្បាប់ភូមិបាល ឆ្នាំ ២០០១ ។
^{២៥} មាត្រា ២៣៥ នៃច្បាប់ភូមិបាល ឆ្នាំ ២០០១ ។

ស្ថាប័នដោះស្រាយដោយឡែក ដើម្បីធានាការពារកម្មសិទ្ធិករដែលទទួលរងការបំពានផង និងបំពេញនូវកង្វះ ចន្លោះផ្នែកគ្រប់គ្រងរដ្ឋបាលសុរិយោដីផង ។

ផ្នែកទី ២. ស្ថាប័នដោះស្រាយវិវាទដីធ្លី

ស្ថាប័នដោះស្រាយវិវាទដីធ្លី ដែលកម្ពុជាធ្លាប់បានយកមកអនុវត្តកន្លងមក និងកំពុងអនុវត្តអាចបែង ចែកជាបីជំពូក គឺ ទី១-យន្តការដោះស្រាយតាមករណីវិវាទនីមួយៗ ទី២-គណៈកម្មការសុរិយោដី និងអាជ្ញាធរ ជាតិដោះស្រាយវិវាទដីធ្លី និង ទី៣-ស្ថាប័នតុលាការ ។

កថាខណ្ឌទី ១. យន្តការដោះស្រាយតាមករណីវិវាទនីមួយៗ

យន្តការប្រភេទនេះ ប្រព្រឹត្តទៅក្រោមទម្រង់ជាការបង្កើតគណៈកម្មការមួយសម្រាប់ដោះស្រាយបញ្ហា វិវាទដីធ្លីមួយកន្លែងដែលមានលក្ខណៈសុគតស្មាញ និងទ្រង់ទ្រាយធំដែលជាប់ពាក់ព័ន្ធជាមួយប្រជាពលរដ្ឋជា ច្រើនគ្រួសារ ហើយត្រូវរំលាយទៅវិញនៅពេលដែលវិវាទត្រូវបានបញ្ចប់រួចរាល់ជាស្ថាពរ ។ ការដោះស្រាយ នេះប្រព្រឹត្តទៅដោយការសម្រុះសម្រួល ហើយក្នុងករណីលំបាកសុគតស្មាញ តម្រូវឱ្យលើកជាសំណើដំណោះ ស្រាយជូនថ្នាក់លើសម្រេច មានថ្នាក់រដ្ឋមន្ត្រី ឬនាយករដ្ឋមន្ត្រីជាដើម ។

ជាក់ស្តែង គណៈកម្មការអន្តរក្រសួងដើម្បីចុះត្រួតពិនិត្យនិងសិក្សាអំពីបញ្ហាវិវាទដីធ្លីនៅឃុំព្រៃស្លឹក ស្រុកទ្រាំង ខេត្តតាកែវ ត្រូវបានបង្កើតឡើងដោយសេចក្តីសម្រេចលេខ ៦៨ សសរ ចុះថ្ងៃទី ០៩ ខែ វិច្ឆិកា ឆ្នាំ ២០០៣ ដែលមានភារកិច្ចចុះត្រួតពិនិត្យ និងសិក្សាដល់មូលដ្ឋានដែលមានវិវាទ ដើម្បីធ្វើរបាយការណ៍ វាយ តម្លៃ សន្និដ្ឋាន និងលើកសំណូមពរអំពីលទ្ធផលនៃការចុះត្រួតពិនិត្យនិងសិក្សា តាមរយៈទីស្តីការគណៈរដ្ឋមន្ត្រី ដើម្បីសុំយោបល់ពីប្រមុខរាជរដ្ឋាភិបាល ។

កថាខណ្ឌទី ២. គណៈកម្មការសុរិយោដី និងអាជ្ញាធរជាតិដោះស្រាយវិវាទដីធ្លី

នៅមុនការបង្កើតគណៈកម្មការសុរិយោដីនេះ គណៈកម្មការដោះស្រាយបាតុភាពដីធ្លីនៅតាមខេត្ត- ក្រុងទូទាំងប្រទេស ត្រូវបានបង្កើតឡើងដោយសេចក្តីសម្រេចលេខ ៤៧ សសរ ចុះថ្ងៃទី ១០ ខែ មិថុនា ឆ្នាំ ១៩៩៩ ដែលដឹកនាំដោយរដ្ឋមន្ត្រីក្រសួងរៀបចំដែនដី នគរូបនីយកម្ម និងសំណង់ និងមានភារកិច្ចសំខាន់គឺ សិក្សាស្រាវជ្រាវ និងលើកវិធានការដោះស្រាយជាក់ស្តែងចំពោះវិវាទដីធ្លីនៅតាមខេត្ត-ក្រុង, រាយការណ៍អំពី វិធានការដំណោះស្រាយ និងលទ្ធផលការងាររបស់ខ្លួនជូនរាជរដ្ឋាភិបាល និងបញ្ជូនមន្ត្រីទៅពិភាក្សាសម្រុះ សម្រួលជាមួយតំណាងក្នុងក្រុម និងបាតុករ ក្នុងករណីមានបាតុកម្ម ឬក្នុងកម្មពាក់ព័ន្ធនឹងវិវាទដីធ្លីកើតមានឡើង នៅតាមទីសាធារណៈ ព្រះបរមរាជវាំង រដ្ឋសភា ព្រឹទ្ធសភា ជាដើម ។

តែទោះជាយ៉ាងណាក៏ដោយ គណៈកម្មការនេះនៅតែពុំទាន់មានសមត្ថកិច្ចដោះស្រាយដោយផ្ទាល់នូវ រាល់បណ្តាករណីវិវាទលើដីធ្លីដែលកើតមានឡើងនោះទេ ។ ការកកស្ទះសំណុំរឿងវិវាទដីធ្លីនៅក្នុងតុលាការ និង វិវាទដីធ្លីមួយចំនួនដែលបណ្តាលមកពីបច្ចេកទេសសុរិយោដីសុទ្ធសាធ គឺជាមូលហេតុដ៏ចម្បងតម្រូវឱ្យរាជរដ្ឋា- ភិបាលចាត់ចែងកសាងក្របខណ្ឌច្បាប់រឹងមាំមួយ ដើម្បីដោះស្រាយបាតុភាពទំនាស់ដីធ្លីក្រៅប្រព័ន្ធតុលាការ ។

ស្ថិតក្នុងគោលដៅ និងភាពចាំបាច់ខាងលើនេះ ច្បាប់ភូមិបាលឆ្នាំ ២០០១ បានប្រគល់សមត្ថកិច្ចដោះ ស្រាយវិវាទអចលនវត្ថុរវាងភោគី ជូនដល់គណៈកម្មការសុរិយោដី ដែលត្រូវបង្កើតឡើងនៅក្នុងក្រសួងរៀបចំ ដែនដី នគរូបនីយកម្ម និងសំណង់ ។ មាត្រា ៤៧ នៃច្បាប់នេះ បានកំណត់យ៉ាងច្បាស់ថា ÷ “វិវាទរវាងភោគី ចំពោះអចលនវត្ថុមួយ នឹងត្រូវដាក់ឱ្យធ្វើការស៊ើបអង្កេតនិងដោះស្រាយតាមនីតិវិធីដែលបានកំណត់ ។ លទ្ធផលនៃការស៊ើបអង្កេតត្រូវដាក់ជូនគណៈកម្មការសុរិយោដី ដែលបង្កើតឡើងនៅក្រសួងរៀបចំដែនដី នគរូបនីយកម្ម និងសំណង់ ។ គណៈកម្មការនេះត្រូវធ្វើសេចក្តីសម្រេចលើបដិវាទកម្មនេះ ។ ក្នុងករណីមិនសុខ ចិត្ត គួរវិវាទអាចប្តឹងទៅតុលាការបាន ។ ការរៀបចំនិងការប្រព្រឹត្តទៅនៃគណៈកម្មការនេះ ត្រូវកំណត់ដោយ អនុក្រឹត្យ។”

អនុក្រឹត្យលេខ ៤៧ អនក្រ.បក ចុះថ្ងៃទី ៣១ ខែ ឧសភា ឆ្នាំ ២០០២ បានបែងចែកគណៈកម្មការ សុរិយោដី ជាបីថ្នាក់ គឺថ្នាក់ស្រុក-ខណ្ឌ ថ្នាក់ខេត្ត-ក្រុង និងថ្នាក់ជាតិ ។ គណៈកម្មការសុរិយោដីថ្នាក់ស្រុក-ខណ្ឌ និងថ្នាក់ខេត្ត-ក្រុង ដែលប្រែក្លាយមកជាគណៈកម្មការសុរិយោដីថ្នាក់ក្រុង-ស្រុក-ខណ្ឌនិងថ្នាក់រាជធានី-ខេត្ត^{២៦} មានសមត្ថកិច្ចត្រឹមតែសម្រុះសម្រួលវិវាទដែលកើតមានឡើងនៅក្រៅតំបន់វិនិច្ឆ័យសម្រាប់ការចុះបញ្ជីដីជា ប្រព័ន្ធ ហើយការសម្រុះសម្រួលនេះត្រូវអនុវត្តតាមទំនៀមទម្លាប់ប្រពៃណី និងបច្ចេកទេសសុរិយោដី ។ មានតែ គណៈកម្មការសុរិយោដីថ្នាក់ជាតិទេ ទើបមានសមត្ថកិច្ចចេញសេចក្តីសម្រេចលើករណីវិវាទដីភោគៈដែល គណៈកម្មការសុរិយោដីថ្នាក់ក្រោម ឬគណៈកម្មការរដ្ឋបាលចំពោះដីនៅក្នុងតំបន់វិនិច្ឆ័យនៃការចុះបញ្ជីដីធ្លីជា លក្ខណៈប្រព័ន្ធ ពុំអាចដោះស្រាយបានដោយការសម្រុះសម្រួល ។

ប៉ុន្តែចាប់ពីដើមឆ្នាំ ២០១០ តរៀងមក ក្រសួងរៀបចំដែនដី នគរូបនីយកម្ម និងសំណង់បានធ្វើ ប្រតិភូកម្មអំណាចនៃការសម្រេចសេចក្តីលើវិវាទដីធ្លីដែលស្ថិតនៅក្នុងយន្តការនៃគណៈកម្មការសុរិយោដី ជូន

^{២៦} ក្រោយពីវិសោធនកម្មរដ្ឋធម្មនុញ្ញ ដោយព្រះរាជក្រមលេខ នស/រកម/០២០៨/០០៨ ចុះថ្ងៃទី ១៥ ខែកុម្ភៈ ឆ្នាំ ២០០៨ និងការ ប្រកាសឱ្យប្រើច្បាប់ស្តីពីការគ្រប់គ្រងរដ្ឋបាលរាជធានី ខេត្ត ក្រុង ស្រុក ខណ្ឌ ដោយព្រះរាជក្រមលេខ នស/រកម/០៥០៨/០១៧ ចុះ ថ្ងៃទី ២២ ខែ ឧសភា ឆ្នាំ ២០០៨ ។

ដល់ប្រធានគណៈកម្មការសុរិយោដីថ្នាក់រាជធានី ខេត្ត^{២៧} ។ ភាគីវិវាទដែលមិនសុខចិត្តនឹងសេចក្តីសម្រេចរបស់ គណៈកម្មការសុរិយោដីថ្នាក់រាជធានី ខេត្ត មានសិទ្ធិប្តឹងទៅគណៈកម្មការសុរិយោដីថ្នាក់ជាតិ ក្នុងរយៈពេល ៣០ ថ្ងៃបន្ទាប់ពីបានទទួលសេចក្តីសម្រេចនេះ^{២៨} , តែបើពុំមានបណ្តឹងឱ្យពិនិត្យឡើងវិញលើសេចក្តីសម្រេច របស់គណៈកម្មការសុរិយោដីថ្នាក់រាជធានី ខេត្ត ក្នុងរយៈពេលនេះទេ សេចក្តីសម្រេចនេះត្រូវចាត់ទុកជាសេចក្តី សម្រេចស្ថាពរ ។

ដោយហេតុថា វិវាទដីធ្លីកាន់តែរីករាលដាល កាន់តែស្មុគស្មាញ និងពាក់ព័ន្ធបុគ្គលដែលមានអំណាច ធនធាន និងឥទ្ធិពល និងជាពិសេសដើម្បីទប់ស្កាត់ការផ្ទុះឡើងដោយថាហេតុនូវបដិវត្តន៍កសិករ អាជ្ញាធរជាតិ ដោះស្រាយទំនាស់ដីធ្លី ត្រូវបានបង្កើតឡើងបន្ថែមទៀតដោយព្រះរាជក្រឹត្យលេខ នស/រកត/០២០៦/០៩៧ ចុះ ថ្ងៃទី ២៦ ខែ កុម្ភៈ ឆ្នាំ ២០០៦ តាមការផ្ដើមគំនិតពីប្រមុខរាជរដ្ឋាភិបាល ដោយមានទ្រង់ទ្រាយជាការដោះ ស្រាយទំនាស់ដីធ្លីក្នុងនាមប្រមុខរាជរដ្ឋាភិបាល ហើយមានភារកិច្ចចម្បងដោះស្រាយទំនាស់ដីធ្លីទាំងឡាយណា ដែលហួសពីសមត្ថកិច្ចរបស់គណៈកម្មការសុរិយោដីថ្នាក់ជាតិ ។

កថាខណ្ឌទី៣. ស្ថាប័នតុលាការ

ការបែងចែកសមត្ថកិច្ច រវាងគណៈកម្មការសុរិយោដី និងស្ថាប័នតុលាការត្រូវបានកំណត់ដោយប្រកាស អន្តរក្រសួង រវាងក្រសួងយុត្តិធម៌ និងក្រសួងរៀបចំដែនដី នគរូបនីយកម្ម និងសំណង់ លេខ ០២ ប្រក.០៣ ចុះថ្ងៃទី ២៦ ខែ វិច្ឆិកា ឆ្នាំ ២០០៣ ស្តីពីការកំណត់ភារកិច្ចរបស់តុលាការ និងគណៈកម្មការសុរិយោដីពាក់ព័ន្ធ នឹងវិវាទដីធ្លី ។

អនុលោមតាមខ្លឹមសារនៃប្រកាសខាងលើនេះ តុលាការ និងគណៈកម្មការសុរិយោដីត្រូវមានសមត្ថកិច្ច រៀង ៗ ខ្លួន តាមការបែងចែកដូចខាងក្រោមនេះ ៖

- វិវាទដីធ្លីដែលបានចុះបញ្ជីសុរិយោដីរួចហើយ គឺដីធ្លីដែលមានប័ណ្ណសំគាល់សិទ្ធិគ្រប់ប្រភេទចេញ ដោយរដ្ឋបាលសុរិយោដី ត្រូវស្ថិតនៅក្នុងសមត្ថកិច្ចរបស់តុលាការ ។ តុលាការក៏មានសមត្ថកិច្ចផងដែរចំពោះ

^{២៧} ប្រកាសលេខ ០៣២ ប្រក.ជនស/គសជ ចុះថ្ងៃទី ២១ ខែ មករា ឆ្នាំ ២០១០ ស្តីពីការធ្វើប្រតិភូកម្មមុខងារជូនអភិបាល នៃ គណៈអភិបាលរាជធានី ខេត្ត និងជាប្រធានគណៈកម្មការសុរិយោដីរាជធានី ខេត្ត ដើម្បីធ្វើសេចក្តីសម្រេចលើសំណុំរឿងវិវាទដីធ្លី ក្នុង យន្តការរបស់គណៈកម្មការសុរិយោដី ។

^{២៨} សាវ័ចលេខ ០១ ជនស/សរណន ចុះថ្ងៃទី ២១ ខែ មករា ឆ្នាំ ២០១០ ស្តីពីការអនុវត្តនីតិវិធីនៃការធ្វើសេចក្តីសម្រេចលើសំណុំ រឿងវិវាទដីធ្លីរបស់គណៈកម្មការសុរិយោដីថ្នាក់រាជធានី ខេត្ត ក្នុងយន្តការគណៈកម្មការសុរិយោដី ។

វិវាទអំពីកិច្ចសន្យា ពាក់ព័ន្ធនឹងដីធ្លីមិនទាន់ចុះបញ្ជីសុរិយោដី ដូចជាវិវាទអំពីការបែងចែកមរតក និងវិវាទអំពី កិច្ចសន្យាទិញ លក់ ជួល បញ្ចាំ ជាដើម ។

- វិវាទដីធ្លីដែលមិនទាន់ចុះបញ្ជីសុរិយោដី គឺដីធ្លីដែលពុំទាន់មានប័ណ្ណសំគាល់សិទ្ធិគ្រប់ប្រភេទចេញ ដោយរដ្ឋបាលសុរិយោដី ត្រូវស្ថិតនៅក្នុងសមត្ថកិច្ចរបស់គណៈកម្មការសុរិយោដី ។

មិនតែប៉ុណ្ណោះ ចំពោះសេចក្តីសម្រេចរបស់គណៈកម្មការសុរិយោដីថ្នាក់ជាតិ ភាគីទំនាស់ដែលមិន ពេញចិត្ត អាចដាក់ពាក្យបណ្តឹងមកតុលាការ ដើម្បីដោះស្រាយករណីវិវាទនេះឡើងវិញតាមប្រព័ន្ធតុលាការ ចាប់ពីសាលាដំបូង សាលាឧទ្ធរណ៍ ដល់តុលាការកំពូល ។

សេចក្តីសន្និដ្ឋាន

នៅក្នុងរយៈកាលជាងបីទសវត្សកន្លងទៅនេះ វិស័យភូមិបាលត្រូវបានផ្លាស់ប្តូរ ជាបន្តបន្ទាប់និងបានធ្វើ ជាកម្មវត្ថុនៃកំណែទម្រង់យ៉ាងស៊ីជម្រៅ និងយ៉ាងទូលំទូលាយ ទាំងផ្នែកសិទ្ធិភូមិបាល ទាំងផ្នែកស្ថាប័នភូមិបាល ។ សិទ្ធិកម្មសិទ្ធិដែលប្រកាសទទួលស្គាល់ដោយរដ្ឋធម្មនុញ្ញ និងគាំពារដោយច្បាប់ភូមិបាល អាចនឹងធានាបាននូវ ប្រសិទ្ធភាពពេញលេញ ជូនពលរដ្ឋបាន លុះត្រាតែសិទ្ធិទាំងនេះត្រូវបានទ្រទ្រង់ដោយស្ថាប័នដែលមានរចនា សម្ព័ន្ធច្បាស់លាស់និងរឹងមាំ ដែលត្រូវបានផ្តល់សមត្ថកិច្ចដោយច្បាប់ ដើម្បីគ្រប់គ្រងវិស័យសុរិយោដី ។ ទស្សនវិស័យនេះបាននិងកំពុងយកទៅអនុវត្តជាបណ្តើរៗ នៅក្នុងការដ្ឋានកំណែទម្រង់ដីធ្លី ដែលកម្ពុជាបាន ចាប់ផ្តើមបើកដំណើរការចាប់តាំងពីចុងទសវត្សទី៨០ រហូតមក ក្នុងគោលដៅធានានិងពង្រឹងកិច្ចការពារសុវត្ថិភាព គតិយុត្ត នៃសិទ្ធិកម្មសិទ្ធិលើដីធ្លី និងសិទ្ធិភូមិបាលជាទូទៅ ដោយអនុលោមតាមគោលការណ៍ជាមូលដ្ឋាន នៃ កម្មសិទ្ធិ ដែលបញ្ញត្តដោយរដ្ឋធម្មនុញ្ញនៃព្រះរាជាណាចក្រកម្ពុជា ។

គន្ថនិទ្ទេស

អត្ថបទគតិយុត្ត

រដ្ឋធម្មនុញ្ញ

- រដ្ឋធម្មនុញ្ញនៃព្រះរាជាណាចក្រកម្ពុជា ដែលប្រកាសឱ្យប្រើនៅថ្ងៃទី ២៤ ខែ កញ្ញា ឆ្នាំ ១៩៩៣
- រដ្ឋធម្មនុញ្ញនៃរដ្ឋកម្ពុជា ដែលប្រកាសឱ្យប្រើដោយក្រឹត្យលេខ ២៩ ក្រ ចុះថ្ងៃទី ៣០ ខែ មេសា ឆ្នាំ ១៩៨៩

- រដ្ឋធម្មនុញ្ញនៃសាធារណរដ្ឋប្រជាមានិតកម្ពុជា ដែលប្រកាសឱ្យប្រើដោយក្រឹត្យលេខ ០១ ក្រ ចុះថ្ងៃទី ២៧ ខែ មិថុនា ឆ្នាំ ១៩៨១
- រដ្ឋធម្មនុញ្ញ នៃកម្ពុជាប្រជាធិបតេយ្យ ដែលប្រកាសឱ្យប្រើនៅថ្ងៃទី ០៥ ខែ មករា ឆ្នាំ ១៩៧៦
- រដ្ឋធម្មនុញ្ញ នៃសាធារណរដ្ឋខ្មែរ ដែលប្រកាសឱ្យប្រើដោយបញ្ញត្តិលេខ ១៩/៧២-បសខ ចុះថ្ងៃទី ១០ ខែឧសភា ឆ្នាំ ១៩៧២
- រដ្ឋធម្មនុញ្ញប្រទេសកម្ពុជា ដែលប្រកាសឱ្យប្រើនៅថ្ងៃទី ០៦ ខែ ឧសភា ឆ្នាំ ១៩៤៧ ។

ច្បាប់

- ច្បាប់ស្តីពីការផ្តល់សិទ្ធិកម្មសិទ្ធិលើចំណែកឯកជននៃអគារសហកម្មសិទ្ធិដល់ជនបរទេស ដែលប្រកាសឱ្យប្រើដោយព្រះរាជក្រមលេខ នស/រកម/០៥១០/០០៦ ចុះថ្ងៃទី ២៤ ខែឧសភា ឆ្នាំ ២០១០
- ច្បាប់ស្តីពីការគ្រប់គ្រងរដ្ឋបាលរាជធានី ខេត្ត ក្រុង ស្រុក ខណ្ឌ ដែលប្រកាសឱ្យប្រើដោយព្រះរាជក្រមលេខ នស/រកម/០៥០៨/០១៧ ចុះថ្ងៃទី ២២ ខែ ឧសភា ឆ្នាំ ២០០៨
- ក្រមរដ្ឋប្បវេណី ដែលប្រកាសឱ្យប្រើដោយព្រះរាជក្រមលេខ នស/រកម/១២០៧/០៣០ ចុះថ្ងៃទី ០៨ ខែ ធ្នូ ឆ្នាំ ២០០៧
- ច្បាប់ភូមិបាល ដែលប្រកាសឱ្យប្រើដោយព្រះរាជក្រមលេខ នស/រកម/០៨០១/១៤ ចុះថ្ងៃទី ៣០ ខែ សីហា ឆ្នាំ ២០០១
- ច្បាប់ភូមិបាល ដែលប្រកាសឱ្យប្រើដោយក្រឹត្យ លេខ ១០០ ក្រ ចុះថ្ងៃទី ១៣ ខែ តុលា ឆ្នាំ ១៩៩២
- ក្រមរដ្ឋប្បវេណី ដែលប្រកាសឱ្យប្រើដោយព្រះរាជក្រមលេខ ចុះថ្ងៃទី ២៥ ខែ កុម្ភៈ ឆ្នាំ ១៩២០ ។

អត្ថបទនិងស្នាដៃស្រាវជ្រាវ

- ហ៊ែល ចំរើន, *មរតកយុត្តិធម៌ខ្មែរ*, រោងពុម្ពភ្នំពេញ, ឆ្នាំ២០០៩-២០១០, ៥៨៤ ទំព័រ ។
- ហ៊ែល ចំរើន, “ច្បាប់ភូមិបាល និងការអភិវឌ្ឍសេដ្ឋកិច្ចនៅកម្ពុជា ÷ កិច្ចគាំពារសិទ្ធិកម្មសិទ្ធិដីធ្លីជាលក្ខខណ្ឌនៃការអភិវឌ្ឍសេដ្ឋកិច្ច”, នៅក្នុងសន្និសីទស្តីពីក្របខណ្ឌច្បាប់ និងការអភិវឌ្ឍសេដ្ឋកិច្ច, បទឧទ្ទេសនាម ខែ កក្កដា ឆ្នាំ ២០០៩, ១៧ ទំព័រ ។
- ហ៊ែល ចំរើន, *វិវាទដីធ្លីនៅកម្ពុជា ÷ វិភាគទានចំពោះចំណេះដឹងអំពីសិទ្ធិកម្មសិទ្ធិរបស់កម្ពុជា*, និក្ខេបបទថ្នាក់បណ្ឌិតនីតិសាស្ត្រ នៅសាកលវិទ្យាល័យប៉ារីស ១ ប៉ងតេអុង-សកបោន, ឆ្នាំ ២០០៨ (ភាសាបារាំង), ៤១៧ ទំព័រ ។

- ហើល ចំរើន, “បទពិចារណាមួយលើវិវាទដីធ្លីនៅកម្ពុជា”, នៅក្នុងវស្សបវត្តិនៃសាកលវិទ្យាល័យភូមិន្ទនីតិសាស្ត្រ និងវិទ្យាសាស្ត្រសេដ្ឋកិច្ច, ហ្វូណនបោះពុម្ពផ្សាយ, ឆ្នាំ ២០០៧, ទំព័រ ២៧ ដល់ ៧១ ។
- ហើល ចំរើន, “វិវាទកម្មសិទ្ធិដីធ្លីនៅកម្ពុជា” នៅក្នុងសន្និសីទស្តីពីមុខងារសារការី តាមបែបប្រទេសបារាំង ថ្ងៃទី ១៧-១៨ ខែកុម្ភៈ ឆ្នាំ ២០០៤, បោះពុម្ពផ្សាយដោយសាលាភូមិន្ទចៅក្រម, ទំព័រ ៨៧ ដល់ ១០០ ។
- ហើល ចំរើន, “ទស្សនាទាននៃសិទ្ធិលើកម្មសិទ្ធិដីធ្លីនៅកម្ពុជា”, នៅក្នុងវស្សបវត្តិនៃមហាវិទ្យាល័យនីតិសាស្ត្រនិងវិទ្យាសាស្ត្រសេដ្ឋកិច្ច, ហ្វូណនបោះពុម្ពផ្សាយ, ឆ្នាំ២០០២-២០០៣, ទំព័រ ២៣ ដល់ ៣៨។
- វចនានុក្រមខ្មែរភាគ ១ និង២, ការផ្សាយរបស់ពុទ្ធសាសនបណ្ឌិត្យ, ឆ្នាំ ១៩៦៧ និង១៩៦៨ ។

